

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ
ہم نے انسان کو بہت خوبصورت سانچے میں ڈھالا ہے (قرآن)

اسلام میں داڑھی کا مقام

www.kitabSunnat.com

تالیف

ابو محمد بدیع الدین شاہ الراشدی رحمۃ اللہ علیہ

مکتبۃ المدینہ

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

اسلام میں
دارالافتاء
کا مقام

تالیف

ابو محمد بدیع الدین شاہ الراشدیؒ

مکملہ اسلامیہ



جماعت حقوق اہل حق ناشر خٹکواپس

اسلام میں واڑھی کا مقام	-----	نام کتاب
ابو محمد بدیع الدین شاہ الراشدیؒ	-----	مصنف
محمد زکریا صاحب	-----	ناشر
اگست 2004ء	-----	اشاعت
20 روپے	-----	قیمت



مکتبہ اسلامیہ

بالمقابل رحمان مارکیٹ غزنی سٹریٹ اردو بازار لاہور 042-7244973

بیرون امین پور بازار کوٹوالی روڈ فیصل آباد فون: 041-631204

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالصَّلَاةُ وَالسَّلَامُ عَلٰی سَیِّدِ الْاَنْبِیَاءِ
وَالْمُرْسَلِیْنَ وَعَلٰی اَهْلِہِ وَاٰلِہِ وَاَصْحَابِہِ وَمَنْ تَبِعَهُمْ بِالْاِحْسَانِ
اِلٰی یَوْمِ الدِّیْنِ اَمَّا بَعْدُ:

اللہ تعالیٰ نے انسان کی بناوٹ، نہایت بہتر اور پسندیدہ بنائی ہے۔ جیسا

کہ فرمایا:

﴿لَقَدْ خَلَقْنَا الْاِنْسَانَ فِیْ اَحْسَنِ تَقْوِیْمٍ﴾ [۹۵/التین: ۴]

”ہم نے انسان کو بہت خوبصورت سانچے میں ڈھالا ہے۔“

ثابت ہوا کہ جو انسان کی صورت اور ساخت ہے وہ نہایت بہترین و پسندیدہ ہے اور انسان کو اللہ تعالیٰ نے جوڑا جوڑا بنایا ہے۔ دونوں میں ظاہری تمیز کے لیے مردوں کو داڑھی والا بنایا ہے جس سے مرد کا حسن اور رعب دو بالا ہو جاتا ہے۔ گویا کہ مرد کے چہرے کا تاج ہے اس لیے عام طور پر دیکھا گیا ہے کہ ہر ایک مذہب کا خواہ مسلم ہو یا غیر مسلم لیکن ان کا بڑا داڑھی والا ہوتا ہے۔ گویا کہ فطری طور پر انسان داڑھی کو اپنے لیے موجب عزت جانتا ہے۔ کیونکہ یہ رنگ الہی ہے جس کے برابر کوئی رنگ نہیں۔

﴿صِبْغَةَ اللّٰهِ، وَمَنْ اُحْسِنُ مِنَ اللّٰهِ صِبْغَةً﴾ [۲/البقرة: ۱۳۸]

”اللہ کا رنگ ہم نے اختیار کیا ہے اور بتلاؤ تو اللہ سے کس کا رنگ اچھا ہے؟“

اور جب تک مسلمانوں کا ذہن مشرکین اور یہود و نصاریٰ کے رنگ سے محفوظ تھا تو مرد خواہ عورت سب داڑھی کو مرد کے لیے زینت اور خوبصورتی سمجھتے تھے۔

چنانچہ علامہ ابن بطوطہ اپنے سفر نامہ الموسوم بہ تحفة النظار فی عجائب الاسفار (ص ۷۱ ج ۱) میں ایک واقعہ لکھتے ہیں کہ شیخ جمال الدین ساوی نہایت خوبصورت شخص تھا۔ چنانچہ ایک عورت اس پر فریفتہ ہو گئی اور کسی بہانے سے اس کو اپنے گھر میں بلا لیا اور اندر آنے کے بعد دروازے بند کر دئیے اور پھر شیخ کو اپنی طرف برائی کے لیے بلایا۔ شیخ موصوف نے بچنے کی بڑی کوشش کی لیکن جب خلاصی کے لیے کوئی چارہ نہ دیکھا تو اس نے پہلے بیت الخلاء جانے کا ارادہ کیا اور اندر جا کر جیب سے استر انکالا اور اس سے اپنی دائی کو موٹہ دیا۔ جب باہر نکلا تو عورت کو اس کی شکل اتنی بری لگی کہ اس سے متنفر ہو گئی اور برائی سے بچ کر سلامتی سے باہر آیا۔

قارئین! غور فرمائیں جب ذہن صاف تھا تو الہی بناوٹ سب کو اچھی لگتی تھی۔ جب ذہن گندہ ہو گیا تو اچھی شکل بری اور بری شکل اچھی نظر آنے لگی۔ دراصل شیطان کی کارستانی ہے جس نے اللہ کے سامنے جرات کی اور کہا:

﴿لَا تَخْذَنَ مِنْ عِبَادِكَ نَصِيْبًا مَّفْرُوْضًا وَلَا ضَلَّوْهُمْ
وَلَا مَنِيْنَهُمْ وَلَا مَرْئِيْتَهُمْ فَلْيَتَّكِنِ اِذَانَ الْاِنْعَامِ وَلَا مَرْئِيْتَهُمْ
فَلْيَغْيِرُنَّ خَلْقَ اللّٰهِ﴾ [النساء: ۱۱۸، ۱۱۹]

”میں ضرور تیرے بندوں سے اپنا مقرر حصہ اطاعت کا لوں گا اور میں ان کو گمراہ کروں گا اور میں ان کو ہوس دلاؤں گا اور میں ان کو تعلیم دوں گا جس سے وہ چار پاؤں کے کانوں کو تراشہ کریں گے اس میں ان کو تعلیم دوں گا جس سے وہ اللہ تعالیٰ کی بنائی ہوئی صورت کو بگاڑا کریں گے۔“

یعنی اس نے اللہ کے بندوں کو گمراہ کرنے کے جو طریقے اور ذرائع بتائے

ان میں سے ایک یہ بھی تھا کہ ان کو ایسی تعلیم دے گا کہ وہ اللہ تعالیٰ کی بناوٹ کو بدلیں گے۔ ثابت ہوا کہ داڑھی کا موٹڈ نایا کاٹنا شیطان کی پیروی کے ساتھ ساتھ اللہ تعالیٰ کی تخلیق کو بدلنا ہے۔

اور ارشاد الہی ہے:

﴿فَطَرَتِ اللَّهُ النَّبِيَّ فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَٰلِكَ

الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾ [۳۰/الروم: ۳۰]

”اللہ کی بناوٹ اور پیدائش کی اتباع کرو جس پر اس نے لوگوں کو پیدا کیا ہے۔ اس کی بناوٹ کی تبدیلی نہیں ہے۔ پس سیدھا دین یہی ہے لیکن اکثر لوگ نہیں جانتے۔“

امام الہند شاہ ولی اللہ دہلوی حجۃ اللہ البالغہ (ص 152 ج 1) میں فرماتے ہیں:

((وَقُضِيَ أَمْرٌ لِلْحَيَةِ سُنَّةُ الْمَجُوسِ وَفِيهِ تَغْيِيرُ خَلْقِ اللَّهِ))

”یعنی داڑھی کو کاٹنا مجوسیوں کا طریقہ ہے اور اس میں اللہ تعالیٰ کی پیدائش

اور بناوٹ کو بدلنا ہے۔“

اور اس طرح داڑھی کو موٹڈ ناپنے آپ کو عورتوں کے مشابہ کرنا ہے۔ جس

پر سخت وعید آئی ہے:

((عَنِ ابْنِ عَبَّاسٍ رَضِيَ اللَّهُ عَنْهُ قَالَ لَعَنَ النَّبِيُّ ﷺ الْمُتَشَبِهِينَ

مِنَ الرِّجَالِ بِالنِّسَاءِ وَالْمُتَشَبِهَاتِ مِنَ النِّسَاءِ بِالرِّجَالِ)) ❁

”ابن عباس رضی اللہ عنہما سے روایت ہے کہ نبی صلی اللہ علیہ وسلم نے عورتوں کے

ساتھ مشابہت کرنے والے مردوں اور مردوں کے ساتھ مشابہت کرنے والی عورتوں پر لعنت فرمائی ہے۔“

اور ابن عباس رضی اللہ عنہما کی روایت، مسند احمد، ابوداؤد، ترمذی اور ابن ماجہ میں اسی طرح مروی ہے کہ رسول اللہ صلی اللہ علیہ وسلم نے فرمایا:

((لَعْنَةُ اللَّهِ الْمُتَشَبِهَاتِ مِنَ النِّسَاءِ بِالرِّجَالِ وَالْمُتَشَبِهِينَ مِنَ الرِّجَالِ بِالنِّسَاءِ)) ❁

”اللہ تعالیٰ نے مردوں کی مشابہت کرنے والی عورتوں اور عورتوں کی مشابہت کرنے والے مردوں پر لعنت فرمائی ہے۔“

قارئین! جس کام پر اللہ تعالیٰ اور اس کے رسول کی لعنت ہو وہ بہت کبیرہ اور خطرناک گناہ سمجھا جاتا ہے۔ علامہ ابن حجر عسقلانی نے ”الزواجر عن اقتراف الكبائر“ (ص ۱۵۵ ج ۱) میں اس کو کبیرہ گناہوں میں شمار کیا ہے اور ظاہر میں داڑھی مرد کی خصوصی طور پر پہچان ہے اور داڑھی کا نہ ہونا عورت کی خصوصی طور پر پہچان ہے پس جو شخص داڑھی کو مونڈتا ہے وہ یقیناً عورت سے مشابہت کرتا ہے۔ امام غزالی احیاء علوم الدین (ص ۲۵۷ ج ۲) میں فرماتے ہیں: وبها ای اللحیة یتمیز الرجال من النساء ”یعنی اس داڑھی سے مرد عورتوں سے جدا ہوتے ہیں اور پہچانے جاتے ہیں“ پس وہ اس وعید شدید میں داخل ہے اور داڑھی سب انبیاء علیہم السلام کی سنت ہے۔

قرآن کریم میں ہارون علیہ السلام کی داڑھی کا ذکر ہے، چنانچہ ارشاد ہے:

﴿ يَنْبُؤْمَ لَا تَأْخُذُ بِلِحْيَتِي وَلَا بِرَأْسِي ﴾ [طہ: ۹۳]

”اے میرے بھائی! تم میری داڑھی مت پکڑو اور نہ سر (کے بال) پکڑو۔“
 نیز ”در منثور“ (ص ۶۲ ج ۱) میں آدم اور موسیٰ علیہما السلام دونوں کی داڑھی
 مبارک کا ذکر ہے اور سابق انبیاء علیہم السلام کی پیروی کا بھی حکم ہے۔ جیسا کہ
 ارشاد ہے:

﴿أُولَٰئِكَ الَّذِينَ هَدَى اللَّهُ فَبِهِدَاهُمْ أَقْتَدِفُوهُ﴾ [۶/ الانعام: ۹۰]

”یہ (انبیاء) ایسے تھے جن کو اللہ تعالیٰ نے ہدایت کی تھی سو آپ بھی ان ہی کے
 طریقہ پر چلیے۔“

ماسوا ان کاموں کے جن کو ہماری شریعت محمدی صلی اللہ علیہ وسلم نے منسوخ کیا ہو
 لیکن داڑھی کے حکم کو اس شریعت نے منسوخ نہیں کیا بلکہ ثابت رکھا اور اس کی تاکید
 فرمائی۔ چنانچہ ہمارے مرشد اعظم، سید الانبیاء والمرسلین حضرت محمد رسول اللہ صلی اللہ علیہ وسلم کی
 داڑھی مبارک آپ صلی اللہ علیہ وسلم کے سینہ مبارک کو بھرے ہوئے تھی۔ چنانچہ شمائل ترمذی
 باب ماجاء فی روایۃ النبی فی المنام میں یزید الفارسی سے روایت ہے:

((قَالَ رَأَيْتُ رَسُولَ اللَّهِ ﷺ فِي الْمَنَامِ فِي زَمَنِ ابْنِ عَبَّاسٍ
 فَقُلْتُ لِابْنِ عَبَّاسٍ إِنِّي رَأَيْتُ رَسُولَ اللَّهِ ﷺ فَقَالَ إِنَّ رَسُولَ
 اللَّهِ ﷺ كَانَ يَقُولُ إِنَّ الشَّيْطَانَ لَا يَسْتَطِيعُ أَنْ يُشَبِّهَ بِي فَمَنْ
 رَأَى فِي النَّوْمِ فَقَدْ رَأَى هَلْ تَسْتَطِيعُ أَنْ تَنْعَتَ هَذَا الرَّجُلَ
 الَّذِي رَأَيْتَهُ فِي النَّوْمِ قَالَ نَعَمْ أَنْعَتْ لَكَ رَجُلًا بَيْنَ الرَّجُلَيْنِ
 جِسْمُهُ وَلَبْحُمُهُ أَسْمَرُ إِلَى الْبَيَاضِ أَكْحَلُ الْعَيْنَيْنِ حَسَنُ
 الضَّحْكِ جَمِيلُ ذَوَابِرِ الْوَجْهِ قَدْ مَلَأَتْ لِحْيَتُهُ مَا بَيْنَ هَذِهِ إِلَى

هَذِهِ وَقَدْ مَلَأَتْ بِسَخْرِهِ فَقَالَ ابْنُ عَبَّاسٍ لَوْ رَأَيْتَهُ فِي الْيَقِظَةِ
مَا اسْتَطَعْتُ أَنْ تَنْعَتَهُ فَوْقَ هَذَا)) ❁

”اس نے کہا کہ میں نے ابن عباس رضی اللہ عنہما کے زمانہ میں رسول اللہ صلی اللہ علیہ وسلم کو خواب میں دیکھا، اس نے کہا کہ رسول اللہ صلی اللہ علیہ وسلم فرمایا کرتے تھے کہ شیطان میری مشابہت رکھنے کی طاقت نہیں رکھتا۔ پس جس شخص نے مجھے خواب میں دیکھا اس نے مجھے ہی دیکھا۔ پس تو اس شخص کی صفت بیان کر سکتا ہے جس کو تو نے خواب میں دیکھا ہے؟ کہا: ہاں، درمیانہ قد والا، گندمی رنگ سفیدی کی طرف مائل، آنکھیں بڑی گویا کہ سرمہ ڈالا ہوا ہو، خوبصورت مسکراہٹ شکل، گول چہرہ اور داڑھی مبارک جو سینہ کو بھرے ہوئے تھی۔ ابن عباس رضی اللہ عنہما نے کہا کہ اگر تو جاگتے ہوئے آپ کو دیکھتا تو یہی صفت بیان کرتا، نہ اس سے زیادہ۔“

اسی طرح مشہور چار خلفاء ابوبکر صدیق، عمر فاروق، عثمان غنی، علی المرتضیٰ رضی اللہ عنہم کی بھی بڑی داڑھیاں تھیں۔ جیسا کہ طبقات ابن سعد (ص ۲۵، ۲۶، ۵۸، ج ۳) الاصابہ لابن حجر (ص ۵۵، ۵۱۱، ج ۲)، تاریخ الخلفاء للسیوطی (ص ۱۰۲، ۱۱۶، ۱۲۹) وغیرہ کتابوں میں مذکور ہے۔ ایضاً داڑھی کو مونڈنا یا کاٹنا مشرکین اور مجوس سے مشابہت کرنا ہے۔ اس لیے اس سے بچنا مسلمانوں کے لیے قطعاً فرض ہے۔ کیونکہ جو کسی قوم کی مشابہت کرتا ہے تو وہ ان میں سے شمار ہوتا ہے۔ چنانچہ رسول اللہ صلی اللہ علیہ وسلم کا ارشاد ہے:

((مَنْ تَشَبَهَ بِقَوْمٍ فَهُوَ مِنْهُمْ)) ❁

❁ شاکل ترمذی: باب ماجاء فی رویۃ النبی صلی اللہ علیہ وسلم فی السنن۔

❁ الجامع الصغیر: ج ۲ ص ۱۶۷، بحوالہ ابوداؤد: من حدیث ابن عمر و بحوالہ طبرانی اوسط کن حدیث حدیث۔

”جس نے کسی قوم سے مشابہت کی تو وہ ان ہی میں سے ہے۔“

اس معنی کی مزید وضاحت حدیث نمبر 1 میں پڑھیں۔

قارئین! داڑھی کو مونڈنا ایک مثلہ کرنا ہے یعنی اپنے آپ کو عیب دار بنانا۔

چنانچہ امام فخر الاندلس امام ابن حزم فرماتے ہیں:

((وَاتَّقُوا أَنْ حَلَقَ جَمِيعَ اللَّحْيَةِ مُثْلَةً لَا تَجُوزُ))

اور مثلہ کے بارے میں حدیث میں مفعول وارد ہے۔

فاخرج الحاكم في المستدرک عن عمران والطبرانی من

حدیث ابن عمرو والمغيرة رضی اللہ عنہم. ((نَهَى رَسُولُ اللَّهِ

عَنِ الْمُثْلَةِ)) ❁

”رسول اللہ صلی اللہ علیہ وسلم نے مثلہ کرنے سے منع فرمایا ہے“

مثلہ کا معنی عیب دار کرنا۔ جسم کا مثلہ یہ ہے کہ قتل کر کے اس کے ناک اور

ہونٹ کاٹے جائیں اور بالوں کا مثلہ یہ ہے کہ گالوں کے بال مونڈھے یا نوچے

جائیں یا اس کو سیاہ خضاب لگایا جائے جیسا کہ لغت اور حدیث کی مشہور کتاب ”النہایہ

فی غریب الحدیث والآثار“ مصنفہ امام ابن الاثیر الجزری (ص ۲۹۳ ج ۲) اور مجمع

بحار الانوار مصنفہ علامہ محمد طاہر بیہقی (ص ۲۸۹ ج ۳) میں مذکور ہے۔ پس اس وجہ سے

بھی داڑھی کا مونڈنا حرام ہو گیا۔ بلکہ گالوں کے ساتھ مثلہ کرنے پر سخت تنبیہ وارد

ہے۔ اعجم الکبیر للطبرانی (ص ۴۱ ج ۱۱) میں ابن عباس رضی اللہ عنہما سے روایت ہے کہ:

((أَنَّ رَسُولَ اللَّهِ ﷺ قَالَ مَنْ مَثَلَ بِالشَّعْرِ فَلَيْسَ لَهُ عِنْدَ اللَّهِ خَلَاقٌ))

”رسول اللہ صلی اللہ علیہ وسلم نے فرمایا کہ جس شخص نے اپنے بالوں کے ساتھ مسئلہ کیا تو اس کے لیے اللہ کے ہاں کوئی چیز نصیب نہیں۔“

اس روایت میں اگرچہ کچھ کلام ہے لیکن چونکہ اصل مسئلہ بے شمار دلائل سے ثابت ہے لہذا شواہد میں ترغیب و ترہیب کے لیے ایسی روایتیں کارآمد ہوا کرتی ہیں اور کتاب ”نہایہ“ اور ”مجمع البحار“ میں اس روایت کے الفاظ اس طرح سے ہیں۔ مثلاً شعر حلقہ من الخدود یعنی بالوں کا مسئلہ یہ ہے کہ ان کو گالوں پر سے مونڈا جائے۔ بلکہ چاروں مذاہب جن اماموں کی طرف منسوب ہیں: امام ابوحنیفہؒ، امام مالکؒ، امام شافعیؒ، امام احمد بن حنبلؒ اور کئی ائمہ سے داڑھی مونڈنے کو حرام کہا ہے۔ ❁

قارئین! گزشتہ مضمون میں چند احادیث ذکر ہوئیں جن سے داڑھی بڑھانے کی فضیلت اور تاکید ظاہر ہوتی ہے اور اس کا مونڈنا قابل نفرت فعل ثابت ہوا ہے۔ سمجھدار مسلمان کے لیے اور اس کی نصیحت کے لیے بہت بڑا مواد ہے۔ اس کے بعد خاص وہ احادیث پیش کی جاتی ہیں جن سے داڑھی بڑھانے کی فضیلت اور تاکید کے ساتھ اس کے مونڈھنے یا کاٹنے کی برائی و قباحت معلوم ہوتی ہے۔ اللہ تعالیٰ ہم سب کو اس سے نصیحت حاصل کرنے کی توفیق بخشے! (آمین)

الحديث الاول والثاني

((عَنِ ابْنِ عُمَرَ قَالَ: قَالَ رَسُولُ اللَّهِ ﷺ خَالِفُوا الْمُشْرِكِينَ
أَوْفِرُوا وَاللَّحْيَ وَأَحْفُوا الشَّوَارِبَ وَفِي رِوَايَةٍ أَنَّهُمْ كَوُوا الشَّوَارِبَ

❁ المنصل العذب للمورد لابن الخطاب ص ۱۸۶ ج ۱، الابداع في مضار الابداع: ص ۲۳۷۔

وَأَعْفُوا اللَّحْيَ)) ❁

”ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا کہ مشرکین کی مخالفت کرو، یعنی داڑھیوں کو بڑھاؤ اور مونچھوں کو کاٹو اور ایک روایت میں ہے کہ مونچھوں کو اچھی طرح کاٹو اور داڑھی کو چھوڑ دو۔“

تشریح

اس حدیث میں داڑھی کو بڑھانے اور چھوڑ دینے کا حکم ہے اور رسول اللہ صلی اللہ علیہ وسلم کا امر فرضیت اور وجوب کے لیے ہوتا ہے۔ جیسا کہ علماء اصول نے بیان کیا ہے۔ جیسا کہ المنار مع شرح نور الانوار (ص ۲۳۰) التوضیح مع شرح التلویح (ص ۱۵۳ ج ۱) اصول السرخسی (ص ۱۸۵) اصول الہمدوی (ص ۲۱) شرح المنار لابن مالک مع حواشی للھاوی وعزمی وابن الخطمی (ص ۱۲۰) الحسامی (ص ۴۰) وغیرہ اور علامہ ابن حاجب جمال الدین مختصر الاصول میں فرماتے ہیں:

قال الجمهور الامر حقيقة في الوجوب.

”یعنی جمہور کے نزدیک امر کا حقیقی معنی وجوب ہے“

اور شیخ ابن الہمام حنفی ”التحریر“ ص ۱۲۹ میں فرماتے ہیں: صیغۃ الامر خاصة بالوجوب عند الجمهور یعنی امر کا صیغہ جمہور کے نزدیک خاص وجوب کے لیے ہے اور اس کی شرح ”التجیر“ مصنفہ امیر بادشاہ (ص ۲۴۱ ج ۱) میں ہے: وَصَحَّحَهُ ابْنُ الْحَاجِبِ وَالْبَيْضاوِي وَقَالَ الامام الرَازِي هُوَ الْحَقُّ وَلَا مَدَى وَامام الحَرَمِينِ لِمَذْهَبِ الشَّافِعِيِّ رَحْمَةُ اللهِ عَلَيْهِ وَقِيلَ انه

الذی املاہ الاشعری علی اصحابہ یعنی علامہ ابن حاجب اور قاضی بیضاوی نے اس قول کو صحیح کہا ہے۔ امام رازی آمدی اور امام الحرمین اس قول کو حق بتلاتے ہیں اور بعض کا کہنا ہے کہ یہی حکم (کہ امر، وجوب کے لیے ہے) امام ابو الحسن اشعری نے اپنے شاگردوں کو لکھوایا اور پڑھایا تھا۔ پس داڑھی کا چھوڑ دینا فرض ہو اور اس کے موٹنے اور کاٹنے والا فرض کا تارک ہے اور فرض کا تارک فاسق شمار ہوتا ہے اور رسول اللہ صلی اللہ علیہ وسلم کے حکم کی مخالفت کرنے والے کے لیے بڑی زجر وارد ہے۔

ارشاد ہے:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ
عَذَابٌ أَلِيمٌ﴾ [النور: ۳۳/۶۳]

”سو جو لوگ رسول (صلی اللہ علیہ وسلم) کے حکم کی مخالفت کرتے ہیں ان کو اس سے ڈرنا چاہیے کہ ان پر کوئی آفت آن پڑے یا ان پر کوئی دردناک عذاب نازل ہو جائے۔“

اس حدیث سے ثابت ہوا کہ داڑھیوں کا کٹوانا مشرکوں کا کام ہے نہ کہ مسلمانوں کا اور جو ان سے مشابہت کرتا ہے وہ ان ہی میں سے شمار ہوتا ہے۔ جیسا کہ پہلے حدیث گزری ہے۔ پس داڑھی موٹنے والا انسان صورت اور شکل کے لحاظ سے مشرک ہے۔

فائدہ

لفظ ”أَوْفِرُوا“ وفر سے ہے جس کے معنی ہیں کثرت اور بہتات..... تو ”اوفرُوا“ کا معنی ہوگا داڑھی کو بڑھاؤ اور چھوڑ دو تا کہ بال بہت زیادہ ہو جائیں جیسے فَرَّةٌ تَوَفِيرًا..... کثرہ اس کو زیادہ کیا اور بڑھایا (ترتیب القاموس ص ۶۳۶ ج ۴)

دوسری روایت میں لفظ ”اعفوا“ ہے جو اعفاء سے ہے جس کا معنی بالوں کو چھوڑ دینا اور کچھ کم نہ کرنا۔ چنانچہ لغت الحدیث کی مشہور کتاب ”النهاية في غريب الحديث لابن الاثير“ (ص ۳۶۶ ج ۳، باب العین مع الفاء) میں ہے۔ ہوان یوفر شعرها ولا یقص کالشوارب من اعفاء الشعر اذا کثر و زاد یعنی اعفاء اللحي کے معنی ہیں کہ داڑھی کے بالوں کو بڑھایا جائے اور مونچھوں کی طرح کاٹا نہ جائے۔ اس کا اصل اعفاء اشی سے ہے۔ یعنی وہ چیز بہت اور زیادہ ہوئی۔ ”غریب الحدیث لابن عبید“ (ص ۱۴۸ ج ۱) میں ہے: اعفاء اللحية ان توفّر حتی تکبر یقال عفا الشعر اذا کبر و زاد یعنی اعفاء اللحية کا معنی ہے کہ داڑھی کو بڑھایا جائے تاکہ بڑی ہو جائے۔ ”فیض القدير شرح الجامع الصغير لعبد الرؤف المناوی“ (ص ۳۱۶ ج ۴) میں ہے۔ وَ اعفاء اللحية ای اکثارها بلا نقص والمراد عدم التعرض لها بشيء منها ”یعنی اس کا مطلب ہے کہ داڑھی کا زیادہ کرنا، بغیر کسی گھٹانے کے۔ جس سے مراد ہے کہ اس میں سے کسی بال کو ہاتھ نہ لگایا جائے اور علامہ شہاب الدین ابن ارسلان ابوداؤد کی شرح میں فرماتے ہیں وَ اعفاء اللحية بالمدو هو توفیرها وترکها بحالها ولا یقص منها ولا یاخذ شیئا کعادة الکفار والقلندرية (اعفاء اللحي منصفه شیخ محمد حیات سندھی) اس سے مراد ہے کہ داڑھی کو بڑھانا اور اس کو اپنے حال پر چھوڑنا۔ یعنی اس میں سے کوئی چیز نہ کاٹے جیسا کہ کفار اور قلندریہ یعنی بے دین فرقہ کی حالت ہے۔ یہی معنی لغت کی عام کتابوں میں ہے جیسا کہ ”الفاقی للزختری“ (ص ۱۳۲) والصحاح للخبزہری (ص ۲۳۳ ج ۶)، لسان العرب (ص ۷۵ ج ۱۵)، تاج العروس

(ص ۲۳۸ ج ۱۰) وغیرہا من کتب الفن۔ اسی طرح شروع احادیث میں بھی ہے۔ مثلاً فتح الباری (ص ۳۵ ج ۱۰)، عمدۃ القاری للنعیمی (ص ۴۷۰ ج ۲۲)، الکرمانی (ص ۱۱۱ ج ۲۱) ارشاد الساری للقسطلانی (ص ۲۵۰ ج ۸) وغیرہا من الشروع۔ پس داڑھی کا موٹا نایا کاٹنا حکم نبی صلی اللہ علیہ وسلم کے صریحاً خلاف ہے۔

الحديث الثالث

((عَنِ ابْنِ عُمَرَ قَالَ قَالَ رَسُولُ اللَّهِ ﷺ خَالِفُوا الْمُشْرِكِينَ

أَحْفُوا الشَّوَارِبَ وَأَوْفِرُوا اللَّحْيَ)) ❁

”ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے کہا کہ مشرکین کی مخالفت کرو، مونچھوں کو کاٹو اور داڑھیوں کو بڑھا کر پورا کرو۔“

الحديث الرابع

((عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ جُزُوا الشَّوَارِبَ

وَأَرْخُوا اللَّحْيَ)) ❁

”ابو ہریرہ رضی اللہ عنہما سے روایت ہے کہ رسول اللہ صلی اللہ علیہ وسلم نے کہا مونچھوں کو کاٹو اور داڑھیوں کو ڈھیل دے دو۔“

تشریح

ڈھیل دینے کا معنی جب صحیح ہو سکتا ہے کہ اس کو بالکل چھوڑ دیا جائے اور اس کے ساتھ کسی قسم کا تعرض نہ کیا جائے۔ اصل میں ”ارخاء“ بمعنی لٹکانا اور طول دینا۔

ارخیت الستر وغیرہ اذا ارسلته (تہذیب الصحاح للزنجانی ص

❁ رواہ مسلم، ص ۱۲۹ ج ۱ مع النووی۔ ❁ رواہ مسلم۔

۶۷۹ ج ۳) یعنی پردہ کو لٹکایا اور ترتیب القاموس (ص ۳۳۲ ج ۲) میں ہے: ارخی الفرس وله طول من حبله و الستراسدله "یعنی گھوڑے کی رسی کو لمبا کیا اور پردہ کو لٹکایا اور امام نووی رحمہ اللہ شرح مسلم (ص ۱۲۹ ج ۱) میں اس حدیث کے تحت فرماتے ہیں و معناه اتر کوها و لاتتعرضوا لها بتغییر "یعنی اس کے معنی ہیں کہ داڑھیوں کو چھوڑ دو، ان میں کسی قسم کی تبدیلی نہ لاؤ۔

قارئین! یہاں چار طرح کے لفظوں سے امر وارد ہے: ① اوفروا اور بخاری کی ایک روایت میں ہے وفروا ② اعفوا ③ ارخوا ④ ارخوا اور پانچواں لفظ بعض روایات میں ارجوا بھی آیا ہے اور امام نووی (حوالہ مذکورہ) قاضی عیاض سے یہ لفظ نقل کر کے پھر فرماتے ہیں: و معناه اخروها و اتر کوها یعنی ان کو چھوڑ ہی دو۔ پھر امام نووی فرماتے ہیں:

فحصل خمس روایات اعفوا و اوفوا و ارخوا و ارخوا و وفروا و معنھا کلھا تر کھا علی حال هذا هو الظاهر من الحدیث الذی یقتضیہ الفاظه وهو الذی قاله جماعة من الصحابنا و غیرهم من العلماء "یعنی جملہ پانچ روایات ہیں۔ ایک میں لفظ اعفوا دوسری میں اوفوا تیسری میں ارخوا چوتھی میں ارخوا اور پانچویں میں وفروا اور سب کا معنی یہی ہے کہ داڑھی کو اپنے حال پر چھوڑا جائے اور حدیث کے الفاظ کے معنی سے بھی یہی ظاہر ہے اور اسی طرح ہمارے ساتھیوں میں سے ایک جماعت اور دیگر علما کا بھی یہی کہنا ہے۔"

تشریح

ان احادیث میں داڑھی کو بڑھانے اور چھوڑ دینے کے بارے میں رسول

اللہ صلی اللہ علیہ وسلم کا امر وارد ہے۔ ان کے علاوہ اور بھی حدیثیں اس معنی میں ہیں۔ اتنی حدیثوں کو دیکھ کر کوئی بھی مسلمان رسول اللہ صلی اللہ علیہ وسلم کے اس صریح حکم کی مخالفت کرنے کی جرأت نہیں کر سکتا۔

الحديث الخامس

((عَنِ ابْنِ عُمَرَ عَنِ النَّبِيِّ صَلَّى اللَّهُ عَلَيْهِ وَسَلَّمَ: أَنَّهُ أَمَرَ بِأَخْفَاءِ الشَّوَارِبِ
وَأَعْفَاءِ اللَّحْيَةِ)) ❁

”ابن عمر رضی اللہ عنہما رسول اللہ صلی اللہ علیہ وسلم سے روایت کرتے ہیں کہ آپ کو مونچھیں کاٹنے اور داڑھی چھوڑنے کا حکم ہوا ہے۔“

تشریح

رسول اللہ صلی اللہ علیہ وسلم کو امر کرنے والا اللہ سبحانہ و تعالیٰ ہے۔ پس ثابت ہوا کہ داڑھیوں کے بڑھانے کا حکم خود اللہ تعالیٰ احکم الحاکمین کی طرف سے ہے۔ کوئی مسلمان اس کے حکم کی عدولی اور نافرمانی نہیں کر سکتا۔

الحديث السادس

((عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ رَسُولُ
اللَّهِ صَلَّى اللَّهُ عَلَيْهِ وَسَلَّمَ أَحْفُوا الشَّوَارِبَ وَأَعْفُوا اللَّحْيَةَ)) ❁

”عمرو بن شعيب اپنے باپ سے وہ اپنے دادا عبد اللہ بن عمرو بن

❁ رواہ مسلم۔ داخرج البيهقي في الايمان۔ ❁ رواه البيهقي في شعب الايمان۔ الجامع الصغير: ۱۳/۱۔

العاص رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا کہ
 مونچھیں کاٹو اور داڑھیاں چھوڑ دو۔“

الحديث السابع

((عَنْ أَنَسِ قَالَ: قَالَ رَسُولُ اللَّهِ ﷺ أَحْفُوا الشَّوَارِبَ وَأَعْفُوا
 اللَّحْيَ وَلَا تَشَبَّهُوا بِالْيَهُودِ)) ❁

”حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ
 مونچھیں کاٹو اور داڑھیاں چھوڑ دو اور یہودیوں کے ساتھ مشابہت نہ کیا کرو۔“

تشریح

اس روایت میں کچھ کلام ہے لیکن بے شمار صحیح احادیث کے ساتھ تائید لے
 کر حسن بن جاتی ہے۔ اس سے معلوم ہوا کہ داڑھی مونڈھنا یہودیوں سے مشابہت
 کرنی ہے۔ اس لیے مسلمانوں کو ان کی مشابہت سے بچنا چاہیے۔ بلکہ مسلمانوں کی جو
 امتیازی شان ہے یعنی داڑھی کو بڑھانا اور مونچھوں کو کاٹنا اس کو قائم رکھنا چاہیے۔

الحديث الثامن

((عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ إِنَّ أَهْلَ الشِّرْكَ
 يُعْفُونَ شَوَارِبَهُمْ وَيَحْفُونَ لِحَاهِمَ فَعَالِفُوهُمْ فَأَعْفُوا اللَّحْيَ
 وَأَحْفُوا الشَّوَارِبَ)) ❁

”ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ مشرک

❁ رواہ الطحاوی فی شرح معانی الآثار: ج ۲ ص ۲۳۳۔ ❁ رواہ البزار۔

لوگ مونچھوں کو چھوڑتے اور داڑھیوں کو کاٹتے رہتے ہیں پس تم ان کی مخالفت کرو اور داڑھیوں کو چھوڑ دو اور مونچھوں کو کاٹتے رہو۔“

تشریح

اس حدیث سے ثابت ہوا کہ داڑھی کو کاٹنا مشرکوں کی عادت ہے اور مسلمانوں کی عادت اس کو بڑھانا اور چھوڑ دینا ہے۔

الحدیث التاسع

((عَنْ أُمِّ الْمُؤْمِنِينَ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ ﷺ عَشْرٌ مِنْ فِطْرَةِ قَصِّ الشَّارِبِ وَاعْفَاءِ اللَّحْيَةِ وَالسِّوَاكِ وَاسْتِنْبَاقِ الْمَاءِ وَقَصِّ الْأَظْفَارِ وَغَسْلِ الْبَرَاجِمِ وَتَنْفِ الْبَاطِطِ وَحَلْقِ الْعَانَةِ وَانْقَاصِ الْمَاءِ قَالَ زَكَرِيَّا قَالَ مُصْعَبٌ وَنَسِيتُ الْعَاشِرَةَ إِلَّا أَنْ تَكُونَ الْمُضْمَضَةَ)) ❁

”ام المؤمنین حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا کہ دس خصلتیں فطرت اسلامیہ میں سے ہیں: (۱) مونچھیں کاٹنا (۲) داڑھی کو چھوڑنا (۳) سواک کرنا (۴) وضو کرتے وقت ناک میں پانی ڈالنا (۵) ناخن کاٹنا (۶) انگلیوں کے جوڑوں کو دھونا (۷) بغل کے بال نوچنا (۸) زیر ناف بال مونڈھنا (۹) استنجا کرنا راوی مصعب بن شبیبہ کہتا ہے کہ دسویں چیز مجھے بھول گئی ہے، شاید کلی کرنا ہے۔

تشریح

امام نوویؒ اس حدیث کے تحت (صفحہ مذکورہ) میں فرماتے ہیں:
 ((وَأَمَّا قَوْلُهُ وَنَسِيتُ الْعَاشِرَةَ إِلَّا أَنْ تَكُونَ الْمَضْمُضَةَ فَهَذَا
 شَكٌّ مِنْهُ فِيهَا قَالَ الْقَاضِي عِيَاضٌ وَلَعَلَّهَا الْخِتَانُ الْمَذْكُورُ مَعَ
 الْخَمْسِ وَهُوَ أَوْلَى))

یعنی راوی مصعب کا یہ قول کہ شاید کلی ہو۔ یہ اس کے شک اور گمان کی بنا پر ہے اور قاضی عیاض فرماتے ہیں کہ شاید اس سے مراد ختنہ ہو۔ چنانچہ صحیح مسلم میں اس سے کچھ پہلے اسی صفحہ پر دوسری حدیث ہے جس میں پانچ چیزیں فطرت کی بتائی گئی ہیں۔ یعنی ختنہ کرنا، زیر ناف کے بال موٹنا، مونچھ کا ثنا، ناخن کا ثنا اور بغل کے بال نوچنا اور یہی مراد لینا بہتر ہے۔ یعنی ایک حدیث دوسری کی تفسیر کرتی ہے۔

قارئین! لفظ فطرت کے معنی اہل علم نے یوں بیان کئے ہیں، چنانچہ لغت کی مشہور کتاب ”القاموس“ (ص ۱۱۱ ج ۲) میں اس کے ایک معنی ”الدين“ بھی لکھا ہے اور ”النہایہ لابن اثیر“ (ص ۴۵۷ ج ۳) میں ہے کہ عشر من الفطرة ای من السنة یعنی من سنن الانبياء عليهم السلام التي امرنا ان نقتدى بهم منها اور ”مجمع بحار الانوار“ (ص ۸۵ ج ۳) میں ہے ای من السنة القديمة التي اختارتها الانبياء عليهم السلام و اتفق عليه الشرائع اور ”فتح الباری“ (ص ۳۳۹ ج ۱) باب قص الشارب من کتاب اللباس کی شرح میں ہے:

((قَالَ الْخَطَّابِيُّ ذَهَبَ أَكْثَرُ الْعُلَمَاءِ إِلَى أَنَّ الْمُرَادَ بِالْفِطْرَةِ هُنَا
 السُّنَّةُ وَكَذَا قَالَ غَيْرُهُ قَالُوا وَالْمَعْنَى أَنَّهَا مِنْ سُنَنِ الْأَنْبِيَاءِ ﷺ

عَلَيْهِمُ السَّلَامُ وَقَالَتْ طَائِفَةٌ مِنَ الَّذِينَ وَبِهِ جَزْمَ أَبُو نُعَيْمٍ فِي
 الْمُسْتَخْرَجِ وَقَالَ النَّوَوِيُّ فِي شَرْحِ الْمَهَذَّبِ جَزْمَ الْمَاوَرِدِيِّ
 وَالشَّيْخُ أَبُو إِسْحَاقَ بَأَنَّ الْمُرَادَ مِنَ الْفِطْرَةِ فِي هَذَا الْحَدِيثِ
 الَّذِينَ وَقَالَ أَبُو شَامَةَ وَالْمُرَادُ مِنَ الْفِطْرَةِ فِي حَدِيثِ الْبَابِ أَنَّ
 هَذِهِ الْأَشْيَاءَ إِذَا فَعِلَتْ اتَّصَفَ فَاعِلُهَا بِالْفِطْرَةِ الَّتِي فَطَرَ اللَّهُ
 الْعِبَادَ عَلَيْهَا وَحَنَنَهُمْ عَلَيْهَا وَاسْتَحَبَّهَا لَهُمْ لِيَكُونُوا عَلَى أَكْمَلِ
 الصِّفَاتِ وَأَشْرَفِهَا صُورَةً وَقَالَ الْبَيْضاوِيُّ هِيَ السُّنَّةُ الْقَدِيمَةُ
 الَّتِي اخْتَارَتْهَا الْأَنْبِيَاءُ عَلَيْهِمُ السَّلَامُ وَاتَّفَقَتْ عَلَيْهِ الشَّرَائِعُ
 فَكَانَتْهَا أَمْرٌ جَبَلِيٌّ فُطِرُوا عَلَيْهَا)) ❁

علامہ جلال الدین سیوطی تہذیب الحواکک شرح موطا الامام مالک (ص ۲۱۹ ج

۲) میں فرماتے ہیں ((وَأَحْسَنُ مَا قِيلَ فِي تَفْسِيرِ الْفِطْرَةِ أَنَّهَا السُّنَّةُ
 الْقَدِيمَةُ الَّتِي اخْتَارَهَا الْأَنْبِيَاءُ عَلَيْهِمُ السَّلَامُ وَاتَّفَقَتْ عَلَيْهَا الشَّرَائِعُ
 فَكَانَتْهَا أَمْرٌ جَبَلِيٌّ فُطِرُوا عَلَيْهَا))

ان عبارات کا خلاصہ و مطلب یہ ہے کہ لفظ فطرت کے دو معنی علماء سے مشہور
 ہیں۔ ایک یہ کہ ان سے مراد دین ہے، دوسرا یہ کہ وہ طریقہ جو سب انبیاء کا ہے جن کی
 اتباع کا ہمیں حکم ہوا ہے اور انہوں نے اس طریقہ کو اختیار کیا ہے اور جملہ شریعتیں اس
 امر پر متفق رہی ہیں اور جب انسان اس طریقہ کو عمل میں لائے گا جس سے انسان
 پہچانا جائے کہ وہ الہی فطرت پر ہے، گویا کہ یہ انسان کی کامل صفیتیں ہیں جو اس کی

خوبصورتی کو ظاہر کرتی ہیں۔ ان عبارات سے داڑھی کی شان اور عظمت معلوم ہوئی کیونکہ جب وہ دین ہے تو بغیر داڑھی کے انسان بے دین سمجھا جائے گا اور جب تمام انبیا علیہم السلام کی سنت ہے اور انہوں نے اس طریقہ کو اختیار کیا ہے اور سب شریعتیں اس پر متفق ہیں تو پھر بغیر داڑھی رہنا اور اس کو نہ چھوڑنا سب انبیا علیہم السلام کی نافرمانی اور حجج شریعتوں کے ساتھ بغاوت ہے اور داڑھی سے انسان پہچانا جاتا ہے کہ وہ اصلی فطرت اسلامی پر قائم ہے۔ اللہ تعالیٰ سب مسلمانوں کو ہدایت کر دے! (آمین)

الحديث العاشر

((عَنْ ابْنِ عُمَرَ رَضِيَ اللَّهُ عَنْهُمَا قَالَ ذُكِرَ لِرَسُولِ اللَّهِ ﷺ الْمَجْرُسُ فَقَالَ إِنَّهُمْ يُؤْفُونَ سِبَالَهُمْ وَيَحْلِقُونَ لِحَاهُمْ فَخَالَفُوهُمْ فَكَانَ ابْنُ عُمَرَ يَجْزُ سِبَالَهُ كَمَا تَجْزُ لِسَاءَةَ أَوْلَئِيعٍ))

”ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم کے سامنے مجوس کا ذکر ہوا تو آپ صلی اللہ علیہ وسلم نے فرمایا کہ یہ لوگ مونچھوں کو بڑھاتے اور داڑھیوں کو مونڈتے ہیں۔ پس تم ان لوگوں کی مخالفت کیا کرو۔ پس ابن عمر رضی اللہ عنہما اپنی مونچھوں کو کاٹتے تھے جیسا کہ بکری یا اونٹ (کے بال) مونڈے جاتے ہیں۔“

تشریح

اس حدیث سے یہ بھی معلوم ہوا کہ داڑھی کا ٹنبا بے دین لوگوں کا فعل ہے نہ کہ دین داروں کا۔ علامہ شیخ عبدالحق دہلوی ”اللمعات شرح مشکوٰۃ“ (ص ۶۷ ج ۲)

❦ رواہ ابن حبان فی صحیحہ: ج ۸ ص ۳۰۸ بترتیب علماء الدین الفاری۔

باب السواک) میں علامہ التوربشتی سے نقل کرتے ہیں قص اللحية كان من صنع الاعاجم وهو اليوم شعار كثير من المشركين كالا فرنج والهنود و من لاخلاق له فى الدين من الفرقة الموسومة بالقلندرية طهر الله منهم حوذة الدين "یعنی داڑھی کا کاٹنا شروع سے بے دین لوگوں کی عادت رہی ہے اور آج کل کئی مشرکوں کی یہ عادت اور پہچان ہے۔ مثلاً فرنگی، ہندو اور قلندری فرقہ جن کا دین کے اندر کوئی حصہ نہیں۔ اللہ تعالیٰ دینی ماحول کو ان سے پاک رکھے۔ (آمین)

الحديث الحادى عشر

تاریخ ابن جریر (ص ۹۰، ۹۱ ج ۳) میں قصہ مذکور ہے کہ یمن کے شہزادے نے شاہ ایران کسریٰ کے حکم سے دو فوجیوں کو رسول اللہ صلی اللہ علیہ وسلم کے پاس بھیجا:

((وَدَخَلَا عَلَى رَسُولِ اللَّهِ ﷺ وَقَدْ حَلَقَا لِحَاهِمَا وَأَعْفِيَا شَوَارِبَهُمَا فَكِرَهُ النَّظَرُ إِلَيْهِمَا ثُمَّ أَقْبَلَ عَلَيْهِمَا فَقَالَ وَيَلُكُمَا مَنْ أَمَرَكُمَا بِهَذَا قَالَا أَمَرْنَا بِهَذَا رَبَّنَا يَعْنِيَانِ كَسْرَى فَقَالَ رَسُولُ اللَّهِ ﷺ لَكِنَّ رَبِّي قَدْ أَمَرَنِي بِإِعْفَاءِ لِحَيْتِي وَقَصِّ شَارِبِي)) ❁

”وہ دونوں رسول اللہ صلی اللہ علیہ وسلم کے پاس آئے، ان کی داڑھیاں مونڈی ہوئی تھیں اور مونچھیں بڑھی ہوئی تھیں، آپ نے ان دونوں کی طرف دیکھنا ہی پسند نہ کیا۔ پھر ان کی طرف متوجہ ہو کر خطاب کیا کہ تم دونوں کے لیے ویل (عذاب) ہے۔ کس نے تم کو اس طریقہ کا حکم دیا ہے؟ دونوں نے کہا کہ ہمارے رب کسریٰ نے ہمیں اس کا حکم دیا ہے۔ آپ صلی اللہ علیہ وسلم نے فرمایا لیکن

میرے رب نے تو مجھے اپنی داڑھی چھوڑنے اور اپنی مونچھ کاٹنے کا حکم دیا ہے۔“

تشریح

یہ روایت حافظ ابن کثیر نے اپنی تاریخ موسوم بہ ”البدایہ والنہایہ“ (ص

۲۷۰ ج ۴) میں بھی ذکر کی ہے اور اس حدیث سے چند امور واضح ہوئے:

(الف) ثابت ہوا کہ داڑھی مونڈنا رسول اللہ صلی اللہ علیہ وسلم کے نزدیک ناپسندیدہ فعل ہے اور داڑھی مونڈے شخص کی طرف آپ صلی اللہ علیہ وسلم نظر اٹھا کر دیکھنے کو بھی برا جانتے تھے۔

(ب) جو داڑھی مونڈتے اور قیامت کے دن رسول اللہ صلی اللہ علیہ وسلم کی شفاعت کی امید رکھتے ہیں وہ اپنی بد نصیبی پر رونیں کہ شفاعت تو کیا بلکہ آپ صلی اللہ علیہ وسلم ان کی طرف دیکھیں گے بھی نہیں۔

(ج) اس حدیث سے یہ بھی ثابت ہوا کہ یہ عادت یا طریقہ مجوسیوں اور غیر مسلموں کا ہے۔

(د) اس سے اس بات کی بھی تصدیق ہوگئی کہ داڑھی کا ثنا مشرکین کا شعار ہے اور اس کا عملی ثبوت ملا۔ اس لیے وہ دو شخص جن کی داڑھیاں مونڈھی ہوئی اور مونچھیں بڑھی ہوئی تھیں انہوں نے بادشاہ کسریٰ کو اپنا رب کہہ دیا اور اس کے حکم کی اتباع کو اپنے اوپر ایسا لازم سمجھا جیسا کہ مسلمانوں کو حقیقی رب العالمین کی اتباع کو لازم سمجھنا چاہیے۔

(ہ) ظاہر ہوا کہ داڑھیوں کو بڑھانا اور مونچھوں کو کاٹنا رب العالمین کا حکم ہے اور اللہ کے حکم کی ظاہر ظہور مخالفت کرنے والوں کی کیا عاقبت ہوگی؟ وہ خود ہی سوچ لیں۔

(و) وہ دونوں شخص جو آپ کی طرف بھیجے گئے وہ کسی اچھے مقصد کے ساتھ نہیں آئے تھے بلکہ بادشاہ کے حکم سے آپ کے خلاف وارنٹ لے کر آئے تھے اور آپ کو اپنے

ساتھ لے جانے والے تھے۔ جیسا کہ پوری روایت مذکور ہے لیکن اس کے باوجود آپ نے حق گوئی میں پس و پیش نہیں کیا اور اس سے داڑھی بڑھانے کی اہمیت کو مسلمان سمجھ سکتے ہیں۔

(ز) آج کل کئی لوگ رسول اللہ صلی اللہ علیہ وسلم کی محبت کے بلند بانگ دعوے کرتے ہیں لیکن آپ کے حکم کی مخالفت کرتے ہوئے اپنی داڑھیاں مونڈتے اور کاٹتے ہیں اور اس محبت کے دعویٰ میں جھوٹے ثابت ہوتے ہیں۔ کسی شاعر نے خوب کہا ہے:

تَعْصِي الرُّسُولِ وَأَنْتَ تُطَهِّرُ خَبْئَهُ هَذَا لَعْمَرِي فِي الْقِيَاسِ بَدِيعُ
لَوْ كَانَ حُبُّكَ صَادِقًا لَا طَعَنَهُ إِنَّ الْمُحِبَّ لِمَنْ يُحِبُّ مُطِيعُ

”یعنی رسول اللہ صلی اللہ علیہ وسلم کے ساتھ محبت کا دعویٰ کرتے ہو اور دوسری طرف ان کی نافرمانی بھی کرتے ہو، زندگی گواہ ہے کہ یہ انتہائی عجیب بات ہے جو عقل میں نہیں آتی۔ اگر تو اس محبت کے دعویٰ میں سچا ہوتا تو آپ کی اطاعت کرتا کیونکہ محبت کرنے والا اپنے محبوب کا تابع دار ہوتا ہے۔“

(ح) داڑھی کی اہمیت اس سے بھی ظاہر ہوتی ہے کہ آپ صلی اللہ علیہ وسلم کا یہ خطاب غیر مسلموں کے ساتھ تھا جس سے صاف ظاہر ہوا کہ داڑھی کا کاٹنا اسلام اور دین تو کیا بلکہ انسانیت کے بھی خلاف ہے۔ اس لیے اس کو فطرت میں شمار کیا گیا ہے جیسا کہ حدیث نمبر ۹ میں گزرا۔

فائدہ

اس قسم کا واقعہ مرسل سند سے مصنف ابن ابی شیبہ (ص ۳۷۹ ج ۸) میں عبید اللہ بن عبد اللہ بن عتبہ تابعی سے مروی ہے کہ:

((قَالَ جَاءَ رَجُلٌ مِنَ الْمَجُوسِ إِلَى رَسُولِ اللَّهِ ﷺ وَقَدْ حَلَقَ لِحْيَتَهُ وَأَطَالَ شَارِبَهُ فَقَالَ النَّبِيُّ ﷺ مَا هَذَا قَالَ هَذَا دِينُنَا قَالَ لَكِنْ فِي دِينِنَا أَنْ نُحْزَ الشَّوَارِبُ وَأَنْ تُغْفَى اللَّحْيُ)) ❁

”اس نے کہا کہ مجوسیوں میں سے ایک شخص رسول اللہ ﷺ کے پاس آیا جس نے اپنی داڑھی موٹدی اور اپنی مونچھ بڑھائی ہوئی تھی، آپ ﷺ نے فرمایا کہ یہ کیا ہے؟ کہا کہ یہی ہمارا دین ہے۔ آپ نے فرمایا کہ لیکن ہمارے دین میں تو یہ ہے کہ ہم مونچھیں کاٹتے اور داڑھیاں بڑھاتے ہیں۔“

تشریح

تابعی تک اس سند کے سب راوی ثقہ ہیں اور معتبر ہیں اور یہ روایت مرسل ہے لیکن متابعت اور شہادت کے لیے کافی ہے۔ اس کے لیے ایک اور مرسل شاہد ہے جسے امام حارث بن ابی اسامہ نے اپنی مسند میں روایت کیا ہے۔ جیسا کہ حافظ ابن حجر نے ”المطالب العالیہ بزوائد المسانید الثمانیہ“ (ص ۳۷۳ ج ۲ باب احنفاء الشوارب و توفیر اللحیہ من کتاب اللباس) میں ذکر کیا ہے۔ اس روایت سے بھی ثابت ہوا کہ داڑھی رکھنا دینداروں کا کام ہے اور اس کا موٹنا یا کاٹنا بے دین لوگوں کا شعار ہے اور بعض لوگوں کا یہ کہنا بھی غلط ہوا کہ داڑھی رکھنا کوئی دینی مسئلہ نہیں، صرف عادت ہے۔ جس کی تابعداری لازمی نہیں بلکہ رسول اللہ ﷺ کا متعدد حدیثوں میں حکم دینا خود بڑا ثبوت ہے کہ یہ دینی کام ہے۔

”مودودی صاحب ”رسائل و مسائل“ (ص ۱۳۶ ج ۱) میں ایک انگریز نو

مسلم کا واقعہ لکھتے ہیں جس نے اسلام کا اچھا مطالعہ کرنے کے بعد اس کو قبول کیا تھا، قبول اسلام کے بعد اس نے داڑھی مونڈنی چھوڑ دی۔ بعض لوگ جو اس طرح علم دین سے کافی ناواقف تھے جیسے آپ کے یہ عزیز ہیں کہنے لگے کہ داڑھی رکھنا اسلام میں کچھ ضروری کام تو نہیں ہے، پھر کیوں خواہ مخواہ آپ نے داڑھی مونڈنی چھوڑ دی۔ اس نے جواب دیا کہ میں ضروری اور غیر ضروری کی تقسیم نہیں جانتا، میں بس یہ جانتا ہوں کہ پیغمبر صلی اللہ علیہ وسلم نے اس کا حکم دیا ہے۔ جب میں نے پیغمبر صلی اللہ علیہ وسلم کی اطاعت قبول کر لی تو حکم بجالانا میرا فرض ہے۔ کسی ماتحت کا یہ کام نہیں کہ افسر بالا کے احکام میں کسی کو ضروری اور کسی کو غیر ضروری قرار دے۔“

مقام غور ہے کہ غیر مسلم اسلام کو قبول کرنے سے ہی اسلام کے حکم کی اہمیت کو جان لیتا ہے اور بغیر کسی پس و پیش اور چوں چراں کے اللہ کے رسول صلی اللہ علیہ وسلم کے حکم کی تعمیل کرتا ہے۔ مگر افسوس ان لوگوں پر ہے جو کئی پشتوں سے مسلمان کہلاتے ہیں۔ ان کے نزدیک رسول اللہ صلی اللہ علیہ وسلم کے حکم کی کوئی اہمیت نہیں اور طرح طرح کے بہانے تلاش کرتے ہیں۔ ان کو اس واقع سے غیرت حاصل کرنی چاہیے۔

الحدیث الثانی عشر

((عَنْ أَبِي أُمَامَةَ قَالَ قُلْنَا يَا رَسُولَ اللَّهِ ﷺ إِنَّ أَهْلَ الْكِتَابِ يَقْضُونَ عَثَانِيْنَهُمْ وَيُوقِرُونَ سِبَالَهُمْ قَالَ فَقَالَ النَّبِيُّ ﷺ قُضُوا سِبَالَكُمْ وَوَقِرُوا عَثَانِيْنَكُمْ وَخَالِفُوا أَهْلَ كِتَابٍ)) ❁

”ابو امامہ رضی اللہ عنہما سے روایت ہے کہ ہم نے رسول اللہ صلی اللہ علیہ وسلم سے عرض کیا

کہ یا رسول اللہ صلی اللہ علیہ وسلم! اہل کتاب داڑھیوں کو کاٹتے اور مونچھوں کو چھوڑتے ہیں۔ آپ صلی اللہ علیہ وسلم نے فرمایا کہ تم لوگ مونچھیں کاٹو اور داڑھیاں چھوڑ دو اور اہل کتاب کی مخالفت کرو۔“

تشریح

اس روایت میں امر بھی اور یہ بھی بیان ہے کہ داڑھیوں کا کاٹنا اور مونچھیں بڑھانا اہل کتاب کا طریقہ اور ان کے ساتھ مشابہت ہے۔

الحديث الثالث عشر

((عَنِ ابْنِ عَبَّاسٍ رَضِيَ اللَّهُ عَنْهُ قَالَ لَمَّا فَتَحَ رَسُولُ اللَّهِ ﷺ مَكَّةَ قَالَ إِنَّ اللَّهَ وَرَسُولَهُ حَرَّمَ شُرْبَ الْخَمْرِ وَتَمْنِهَا قَالَ وَقَصُورَ الشَّوَارِبِ وَأَعْفُورَ اللَّحَى وَلَا تَمْشُوا فِي الْأَسْوَاقِ إِلَّا وَعَلَيْكُمْ الْإِزَارُ إِنَّهُ لَيْسَ مِنْ أَعْمَلِ سُنَّةٍ غَيْرِنَا)) ❁

”ابن عباس رضی اللہ عنہما سے روایت ہے کہ جب رسول اللہ صلی اللہ علیہ وسلم نے مکہ کو فتح کیا تو فرمایا کہ اللہ تعالیٰ نے شراب پینے اور اس کی قیمت کو حرام کیا ہے اور فرمایا کہ مونچھوں کو کاٹو اور داڑھیوں کو چھوڑ دو اور بغیر تہہ بند کے بازاروں میں نہ چلا کرو اور جو ہمارے غیر کے طریقہ پر عمل کرتا ہے وہ ہم میں سے نہیں“

قارئین! ان کے علاوہ اور بھی بہت احادیث ہیں مگر ایماندار اور سمجھ دار کے لیے اس قدر کافی ہے اور رسول اللہ صلی اللہ علیہ وسلم کی اتنی احادیث سن کر کبھی بھی آپ کے حکم

❁ رواہ طبرانی فی الاوسط۔ مجمع الزوائد ص ۱۶۸ ج ۵۔

اور سنت کی مخالفت نہیں کریں گے۔ اس طرح صحابہ کرام رضوان اللہ علیہم اجمعین کا بھی یہی عمل رہا ہے۔ خلفاء اربعہ کا بھی ذکر ہوا۔

((عَنْ شُرَحْبِيلِ ابْنِ مُسْلِمٍ قَالَ رَأَيْتُ خَمْسَةَ مِنْ أَصْحَابِ النَّبِيِّ ﷺ يُحْفُونَ شَوَارِبَهُمْ وَيُعْفُونَ لِحَاهُمْ وَيَصْفِرُونَ لَهَا أَبَا أَمَامَةَ الْبَاهِلِيَّ وَالْحَجَّاجَ بْنَ عَامِرِ الثَّمَالِيَّ وَالْمَقْدَامَ بْنَ مَعْدِي كَرِبَ وَعَبْدَ اللَّهِ ابْنَ بُسْرِ وَعُتْبَةَ بْنَ عَبْدِ السَّلْمِيِّ))

”شرحبیل بن مسلم رضی اللہ عنہما سے روایت ہے کہ میری رسول اللہ صلی اللہ علیہ وسلم کے پانچ صحابہ رضی اللہ عنہم سے ملاقات ہوئی، میں نے ان کو دیکھا کہ وہ مونچھیں کاٹتے اور داڑھیاں بڑھاتے تھے اور ان کو رنگ کرتے تھے۔ (۱) ابوامامہ باہلی (۲) حججاج بن عامر ثمالی (۳) مقدمام بن معدیکرب (۴) عبداللہ بن بسر (۵) عتبہ بن عبدسلمی“

علامہ نور الدین ہیثمی، مجمع الزوائد (ص ۱۶۷ ج ۵) میں فرماتے ہیں کہ

اسنادہ جید یعنی اس روایت کی اسناد جید (بہتر) ہے۔

((عَنْ عَثْمَانَ بْنِ عَبْدِ اللَّهِ بْنِ أَبِي رَافِعٍ أَنَّهُ رَأَى أَبَا سَعِيدٍ الْخُدْرِيَّ وَجَابِرَ بْنَ عَبْدِ اللَّهِ بْنِ عُمَرَ وَسَلْمَةَ بْنَ الْأَكْوَعِ وَأَبَا أُسَيْدَ الْبَدْرِيَّ وَرَافِعَ بْنَ خَدِيجٍ وَأَنَسَ بْنَ مَالِكٍ يَأْخُذُونَ مِنَ الشَّوَارِبِ كَأَخْذِ الْحَلْقِ وَيُعْفُونَ اللَّحْيَ)) ❁

”عثمان بن عبداللہ بن ابی رافع سے روایت ہے کہ انہوں نے ان سات

❁ رواہ طبرانی مجمع الزوائد: ص ۱۶۶ ج ۵۔

صحابہ کو دیکھا (۱) ابوسعید خدری (۲) جابر بن عبد اللہ (۳) عبد اللہ بن عمر (۴) سلمہ بن اکوع (۵) ابواسید بدری (۶) رافع بن خدیج (۷) انس بن مالک رضی اللہ عنہم یہ مونچھیں کاٹتے تھے۔ گویا کہ مونڈنے کے مشابہ ہیں اور داڑھیوں کو بڑھاتے اور چھوڑتے تھے۔“

نیز عثمان بن مظعون، ابوذر غفاری اور ابو ہریرہ رضی اللہ عنہم کی بھی داڑھیاں تھیں۔
الحاصل صحابہ رضی اللہ عنہم کا بھی یہی عمل تھا۔ پس جو لوگ داڑھیاں مونڈتے یا کاٹتے ہیں وہ نہ رسول اللہ صلی اللہ علیہ وسلم کے طریقے پر ہیں نہ صحابہ رضی اللہ عنہم کے راستہ پر۔

فصل

بعض لوگ ایک روایت سے داڑھی کاٹنے کے جواز کے لیے استدلال کرتے ہیں جس کو نقل کر کے اس کی حقیقت ظاہر کی جاتی ہے۔

((عَنْ عَبْدِ اللَّهِ بْنِ عَمْرٍو أَنَّ النَّبِيَّ ﷺ كَانَ يَأْخُذُ مِنْ لِحْيَتِهِ مِنْ عَرْضِهَا وَطُولِهَا))

”عبد اللہ بن عمرو بن عاص رضی اللہ عنہ سے روایت ہے کہ رسول اللہ صلی اللہ علیہ وسلم اپنی داڑھی مبارک کے عرض و طول سے کچھ لیتے یعنی کاٹتے تھے۔“

لیکن یہ روایت قطعاً صحیح نہیں بلکہ مردود اور باطل ہے۔ خود امام ترمذی اس روایت کے تحت امام بخاری سے نقل کرتے ہیں کہ ”یہ روایت بے اصل ہے جس کی کوئی اصل نہیں۔“ اور حافظ ابن حجر فتح الباری (ص ۳۵۰ ج ۱۰) میں امام موصوف

سیر اعلام النبلاء ملذذ ہی: ص ۱۱۵، ۱۱۷، ۱۳۳ ج ۱۔

رواہ الترمذی فی سننہ: باب ما جاء فی الاخذ من اللحية من ابواب الاستیذان۔

سے نقل کرتے ہیں کہ یہ روایت منکر ہے، اس روایت کی سند میں ایک راوی عمرو بن ہارون بلخنی ہے۔ جس کو ”تقریب“ میں متروک کہا گیا ہے۔ امام یحییٰ بن معین اس کو کذاب خبیث کہتے ہیں اور ابن مہدی، احمد بن حنبل، نسائی، ابوعلی نیشاپوری اس کو متروک کہتے ہیں اور ابو داؤد وغیرہ ثقہ اور علی بن مدینی اور دارقطنی ضعیف جدا کہتے ہیں۔ (میزان الاعتدال ص ۲۲۸ ج ۳) اور صالح بن محمد بھی اس کو متروک کہتے ہیں۔ ابو نعیم کہتے ہیں کہ حَدَّثَ بِالْمَنَاكِبِ لَا شَيْءَ ”یعنی یہ شخص کوئی چیز نہیں ہے۔ منکر احادیث لاتا ہے۔“ ابن حبان کہتے ہیں یروی عن الثقات المعضلات و بدعی شیوخا لم یروہم ”یعنی معتبر راویوں سے معطل روایات لاتا ہے اور ایسے استادوں سے روایت کا دعویٰ کرتا ہے جن کو اس نے دیکھا بھی نہیں۔“ ابن سعد کہتے ہیں تو کو حدیثہ ”یعنی محدثین نے اس کی روایت کو چھوڑ دیا“ نیز جریر ایک روایت میں اس کو جھوٹا کہتے ہیں۔ امام احمد کہتے ہیں کہ میں اس سے روایت نہیں کروں گا۔ ابن مہدی کہتے ہیں کہ میرے نزدیک اس کی کوئی قیمت نہیں ہے۔ پس جس شخص پر اتنے جروح ہوں تو اس کی روایت قطعاً قابل قبول نہیں ہے۔ اس کی اس روایت کو حافظ ذہبی نے میزان الاعتدال (ص ۲۲۹ ج ۳) میں راوی عمر بن ہارون کی منکر روایات میں شمار کیا ہے۔ منکر روایت اس کو کہتے ہیں جس کا راوی باوجود ضعیف اور مجروح ہونے کے ثقات اور معتبر راویوں کے خلاف روایت لائے جیسا کہ فن مصطلح کی کتابوں ”شرح الخبہ“ وغیرہ میں مذکور ہے۔ اس روایت کا راوی عمرو بن ہارون بلخنی باوجود خود ضعیف اور مجروح ہونے کے بے شمار صحیح روایات جن کو ثقات اور معتبر راوی نقل

کرتے ہیں ان کے خلاف نقل کرتا ہے۔ جن میں صریح بیان ہے کہ رسول اللہ صلی اللہ علیہ وسلم نے خود داڑھی مبارک بڑھائی اور چھوڑی ہوئی تھی اور بڑھانے کا حکم دیا اور کاٹنے سے منع فرمایا۔ اس لیے اس روایت کی کوئی حیثیت نہیں۔ امام ابن جوزی "العلل المتناہیة" (ص ۱۹۷ ج ۲) میں فرماتے ہیں هذا الحدیث لا یثبت عن رسول اللہ ﷺ یعنی یہ حدیث رسول اللہ صلی اللہ علیہ وسلم سے ثابت نہیں ہے۔

اس کے علاوہ بعض صحابہ سے حج کے موقع پر داڑھی سے کچھ بال کاٹنے کا ذکر کیا جاتا ہے لیکن اولاً رسول اللہ صلی اللہ علیہ وسلم کا حکم عام ہے اور مطلقاً چھوڑ دینے کا حکم ہے اس کے خلاف کسی کا قول یا عمل قابل قبول نہیں ہو سکتا۔ اس لیے امام نوویؒ شرح مسلم (ص ۱۲۹ ج ۱) میں فرماتے ہیں: وَالْمُخْتَارُ تَرَكَ اللَّحِيَةَ عَلَى حَالِهَا وَانْ لَا يَتَعَرَّضُ لَهَا بِتَقْصِيرِ شَيْءٍ اصْلًا "یعنی سب اقوال میں پسندیدہ اور صحیح قول یہی ہے کہ داڑھی کو اپنے حال پر چھوڑا جائے اور کسی قسم کا تعرض نہ کیا جائے اور اس میں سے بالکل کچھ نہ کاٹا جائے۔ تحفة الاحوذی (ص ۱۱ ج ۳) میں ہے:

((وَأَمَّا قَوْلُ مَنْ قَالَ إِنَّهُ إِذَا زَادَ عَلَى الْقُبْضَةِ يُؤْخَذُ الزَّائِدُ وَاسْتَدْلَ بِأَثَرِ ابْنِ عُمَرَ وَعُمَرَ وَأَبِي هُرَيْرَةَ رَضِيَ اللَّهُ عَنْهُمْ فَهُوَ ضَعِيفٌ لِأَنَّ أَحَادِيثَ الْإِعْفَاءِ الْمَرْفُوعَةَ الصَّحِيحَةَ تَنْفِي هَذِهِ الْآثَارَ فَهَذِهِ الْآثَارُ لَا يَصْلُحُ لِلِاسْتِدْلَالِ بِهَا مَعَ وُجُودِ هَذِهِ الْأَحَادِيثِ الْمَرْفُوعَةِ الصَّحِيحَةِ فَاسْلَمُ الْأَقْوَالِ هُوَ قَوْلُ مَنْ قَالَ بظَاهِرِ أَحَادِيثِ الْإِعْفَاءِ وَكِرَاهَةِ أَنْ يُؤْخَذَ شَيْءٌ مِّنْ طَوْلِ اللَّحِيَةِ وَعَرَضِهَا وَاللَّهُ تَعَالَى أَعْلَمُ))

”یعنی بعض لوگ ابن عمر، عمر اور ابو ہریرہ رضی اللہ عنہم کے آثار سے استدلال کرتے ہیں کہ قبضہ سے اوپر کاٹ دینی چاہیے۔ یہ استدلال ضعیف اور کمزور ہے۔ چونکہ رسول اللہ صلی اللہ علیہ وسلم سے نقل شدہ مرفوع احادیث اس کی نفی کرتی ہیں، ان میں مطلق چھوڑنے کا حکم ہے۔ پس ان احادیث کے مقابلہ میں ان آثار اور اقوال سے دلیل اخذ کرنا صحیح نہیں۔ جبکہ ایسی صریح احادیث موجود ہیں۔ پس سلامتی والا طریقہ انہی لوگوں کا ہے جو کہتے ہیں کہ ظاہر حدیث پر عمل کرتے ہوئے داڑھی کو بالکل چھوڑ دینا چاہیے اور اس کے طول یا عرض سے کچھ بال لینا برا فعل ہے۔“

تاریخین! بعض لوگ اللہ کی دی ہوئی نعمت یعنی داڑھی کا حلیہ اس طرح بگاڑتے ہیں کہ اس کے نیچے یا اوپر کچھ مونڈتے ہیں اور اس کو خط بنانے کا نام دیتے ہیں۔ حالانکہ مذکورہ احادیث میں جو رسول اللہ صلی اللہ علیہ وسلم کا حکم اور امر وارد ہوا اس کے خلاف بالکل کھلی نافرمانی ہے اور رسول اللہ صلی اللہ علیہ وسلم نے بالکل چھوڑ دینے کا حکم دیا ہے اور کاشا خواہ نوحنا الفاظ احادیث کے صریح خلاف ہے۔ جس میں اعفاء، ارجاء، ارجاء اور توفیرا کا حکم ہے۔ ان سب کا معنی یہی ہے کہ داڑھی کو اپنے حال پر چھوڑ دینا اور اس کے ساتھ کسی قسم کا تعرض نہ کرنا اور اللحمیہ (داڑھی) کا لغوی معنی یہ ہے کہ ”شعر الخدین والذقن“ یعنی دونوں گالوں اور ٹھوڑی کے بال جیسا کہ مشہور کتاب ”تاج العروس شرح القاموس“ (ص ۳۲۳ ج ۱۰) لسان العرب لابن منظور الافریقی (ص ۲۵۳ ج ۱۵) مجمع بحار الانور للفتنی (ص ۲۵۰ ج ۳) وغیرہ کتب میں مذکور ہے اور اسی طرح کتب شروح الحدیث فتح الباری وغیرہ میں مذکور ہے۔ پس یہ سب بال داڑھی

میں شامل ہیں۔ جن میں سے کہیں سے بھی کچھ لینا یا نوچنا حکم نبوی صلی اللہ علیہ وسلم کے مخالف ہونے کی رو سے حرام ہے۔

فصل

اولاً جب ثابت ہوا کہ داڑھی کا بڑھانا فطری فعل ہے۔ یعنی اس میں انسانیت کا کمال ہے۔ پس بعض لوگوں کا یہ قول کہ لمسی داڑھی چھوڑنا بے عقلی کی علامت ہے۔ انتہائی جسارت اور بے ادبی ہے۔ ثانیاً جبکہ اللہ تعالیٰ نے یہ چیز مردوں کے لیے خاص بنائی ہے اور مردوں اور عورتوں کے درمیان اس سے فرق ہوتا ہے اور عورتوں کو کم عقل شمار کیا گیا ہے۔ جیسا کہ صحیح ابن خزیمہ (ص ۳۶۸ ج ۳) میں حدیث ہے کہ:

((أَلَيْسَ شَهَادَةُ الْمَرْأَةِ نِصْفَ لِشَهَادَةِ الرَّجُلِ؟ قُلْنَا بَلَىٰ قَالَ ذَلِكَ لِنَقْصَانِ عَقْلِهِنَّ))

”رسول اللہ صلی اللہ علیہ وسلم نے فرمایا کہ عورت کی گواہی مرد کی آدمی گواہی کے برابر نہیں ہے؟ عورتوں نے کہا کس وجہ سے، آپ صلی اللہ علیہ وسلم نے فرمایا کہ یہ ان کی کم عقلی کی وجہ سے ہے“

اور یہ روایت صحیح مسلم میں بھی ہے جیسا کہ درمنثور (ص ۳۷۱ ج ۱) میں مذکور ہے اور قرآن کریم میں دو عورتوں کی گواہی کو ایک مرد کی گواہی کے برابر قرار دیا گیا ہے۔ جیسا کہ ارشاد ہے:

((فَإِنْ لَّمْ يَكُنَا رَجُلَيْنِ فَرَجُلٌ وَامْرَأَتَانِ ﴿۲﴾ [البقرة: ۲۸۲]

”پھر اگر دو گواہ مرد نہ ہوں تو ایک مرد اور دو عورتیں ہوں۔“

پس ثابت ہوا کہ ان کی عقل ناقص ہے۔ لہذا داڑھی کا بڑھانا عقل کے

کمال کی دلیل ہے نہ کہ کم عقلی کی۔ بلکہ جنوں اور انسانوں میں سے زیادہ عقل والے انبیاء علیہم السلام تھے۔ اس لیے ان کے سر پر نبوت کا تاج رکھا۔ ارشاد ہے کہ:

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ [الانعام: ۱۲۴]

”اللہ تعالیٰ جس جگہ اپنی رسالت سپرد کرتا ہے اس کو خوب جانتا ہے“

اور پہلے بیان ہوا ہے کہ انبیاء علیہم السلام کی داڑھیاں بڑی تھیں۔ اس سے ان لوگوں کا یہ وہم اور گمان باطل ثابت ہوا۔ کیا کوئی مسلمان ایسا گمان کر سکتا ہے؟ یا اس کو کرنا جائز ہے کہ اللہ تعالیٰ نے نبوت جیسی عظیم امانت (معاذ اللہ) بے عقلوں یا کم عقلوں کو دی ہے۔ ((مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ))

نیز سید الانبیاء، امام الانبیاء والمرسلین، خاتم النبیین محمد صلی اللہ علیہ وسلم جو کہ علی الاطلاق سب لوگوں سے زیادہ عقل والے ہیں۔ آپ کی داڑھی مبارک لمبی تھی اور دونوں طرف سے سینہ بھرتی تھی۔ جیسا کہ شروع میں شمالی ترمذی کی حدیث گزری۔ اس طرح صحیح مسلم (ص ۲۵۹ ج ۲ مع النووی کتاب الفعائل) میں جابر بن سمرہ رضی اللہ عنہ سے روایت ہے کہ ((وکان کثیر شعر اللحية)) اور شمالی ترمذی باب ماجاء فی خلق رسول اللہ صلی اللہ علیہ وسلم میں ہند بن ابی ہالہ سے روایت ہے کہ ((کان کث اللحية)) اور مسند احمد (ص ۱۲۷، ۱۲۳، ۱۲۴ ج ۱) میں ہے کہ ((عظیم اللحية)) اور دلائل النبوة للبیہقی میں لفظ عظیم اللحية ہے اور دوسرے طریق سے ہے کہ کث اللحية اور اسی لفظ سے ابو نعیم میں ابن مسعود سے مروی ہے (البدایہ والنہایہ: ص ۱۸ ج ۶) ان الفاظ کا خلاصہ یہ ہے کہ آپ صلی اللہ علیہ وسلم کی داڑھی مبارک بڑی گھنی، زیادہ بالوں والی تھی۔ پس ایسا گمان کرنے والا جرأت کر سکتا ہے کہ رسول اللہ صلی اللہ علیہ وسلم کے

حق میں بھی ایسا ناپاک ارادہ رکھے یا ایسی فحش بات بولے۔ نعوذ باللہ من ذلک اور پھر صحابہ کرام رضی اللہ عنہم جو ائقہ الایمة ہیں ان کی بھی داڑھیاں تھیں۔ حالانکہ ان ہی سے اللہ تبارک و تعالیٰ نے رسول اللہ صلی اللہ علیہ وسلم کی خصوصی جماعت بنائی۔ جنہوں نے آپ سے دین سیکھا اور سمجھا اور دوسروں تک پہنچایا۔ ان کی داڑھیاں تھیں۔ اس لیے اس قسم کی بات کہنے والا خود بے عقل ہے اور قاضی ابو یوسف کا قول ہے: من عظمت لحيته جلت معرفته قوت القلوب لابی طالب المکی۔ (ص ۹ ج ۴)

”یعنی جس شخص کی داڑھی بڑی ہوگی اس کی معرفت چمکتی رہے گی“

اور بڑے بڑے علمائے داڑھی بڑھانے کو ضروری قرار دیا اور اس کے مونڈنے کی مذمت کی ہے۔ شیخ الاسلام ابن تیمیہ ”الاختیارات العلمیة“ (ص ۶) میں فرماتے ہیں: ویحرم حلق اللحية ”یعنی داڑھی کا مونڈنا حرام ہے۔“ حنفی مذہب کا مشہور عالم ابن عابدین شامی (رد المحتار شرح الدر المختار ص ۴۱۸ ج ۲) میں فرماتے ہیں ویحرم علی الرجل قطع لحيته ای حلقها یعنی داڑھی کا مونڈنا حرام ہے اور مالکی مذہب کا مشہور عالم علامہ عدوی حاشیہ شرح رسالہ ابن ابی زید (ص ۴۱۱ ج ۲) میں فرماتے ہیں:

نقل عن مالک كراهة حلق ماتحت الحنك حتى قال انه من فعل المحوس كما يحرم ازالة شعر اللحية ”یعنی امام مالک سے منقول ہے کہ داڑھی کے نیچے کے بالوں کو مونڈنا مکروہ ہے یہاں تک انہوں نے فرمایا کہ یہ مجوسیوں کا فعل ہے۔ جس طرح کہ داڑھی کے بال ہٹانا یا مونڈنا حرام ہے۔“

امام حافظ ابن عبدالبر التمشید ”میں فرماتے ہیں:

ويحرم حلق اللحية ولا يفعله الا المنخنون من الرجال.

”یعنی داڑھی کا مونڈنا حرام ہے، ہیجڑوں کے سوا اور کوئی مرد ایسا نہیں کرتا۔“

علامہ سفارینی ”غذا الباب“ (ص ۳۷۶ ج ۱) میں فرماتے ہیں:

المعتمد في المذهب حرمة حلق اللحية.

”یعنی ہمارے مذہب میں معتمد یہ بات ہے کہ داڑھی کا مونڈنا حرام ہے۔“

داڑھی بڑھانے کے فوائد

شیخ ابوطالب الہکی ”قوت القلوب“ (ص ۹ ج ۴) میں فرماتے ہیں:

وقال بعض الادباء في اللحية خصال نافعة منها تعظيم الرجل

والنظر اليه بعين العلم والوقار و منها رفعه في المجالس

والاقبال عليهم و منها تقديمه على الجماعة و تعجيله وفيها

وقاية للعرض يعني اذا ارادوا شتمه عرضوا له بها فوفاة عرضه.

”یعنی بعض ادیبوں کا قول ہے کہ داڑھی بڑھانے میں کئی فوائد ہیں۔ مثلاً

(۱) لوگوں کی نظر میں داڑھی والے کی عزت ہوتی ہے اور اس کو علمی اور باوقار

شخصیت سمجھا جاتا ہے۔ (۲) مجلسوں میں اس کی تعظیم کی خاطر اونچی اور

نمایاں جگہ پر بٹھایا جاتا ہے اور سب اس کی طرف متوجہ ہوتے ہیں۔

(۳) جماعت وغیرہ میں اس کو آگے کیا جاتا ہے۔ (۴) اس میں اس کی

عزت کی حفاظت ہے کیونکہ جب کوئی فحش کلامی پہ آتا ہے تو اس کی داڑھی

دیکھ کر اس کو شرم آتی ہے اس طرح اس کی عزت بچ جاتی ہے۔“

حافظ ابن قیم ”التمیاز فی اقسام القرآن“ (ص ۲۳۱) میں فرماتے ہیں:

واما شعر اللحية ففيه منافع منها الزينة والوقار والهيبة ولهذا لا يرى على الصبيان والنساء من الهيبة والوقار ما يرى على ذوى اللحى ومنها التمييز بين الرجال.

”یعنی داڑھی کے بال بڑھانے میں کئی فوائد ہیں۔ مثلاً اس میں مرد کی زینت ہے اور اس کا وقار اور تعظیم ہے اور اس سے اس کی ہیبت ظاہر ہوتی ہے۔ اس لیے بچوں اور عورتوں میں وہ ہیبت اور وقار دکھائی نہیں دیتا جو کچھ داڑھی والوں میں ہوتا ہے۔ اس سے مرد اور عورت کے درمیان فرق اور پہچان ہوتی ہے۔“

بعض لوگوں نے داڑھی بڑھانے کے طبی فوائد بتائے ہیں مثلاً یہ کہ (۱) بار بار ٹھوڑی اور گالوں پر استرا پھرانا بصارت کو بڑا نقصان دیتا ہے اور اس دائمی عمل سے آہستہ آہستہ نظر کم ہو جاتی ہے اور داڑھی والے اکثر اس سے محفوظ رہتے ہیں (۲) داڑھی گلے اور سینہ تک ضرر دینے والے جراثیم سے مانع ہے۔ (۳) مسوڑھوں کو عوارض اور تکالیف سے کافی محفوظ رکھتی ہے۔ (۴) داڑھی کی وجہ سے بار بار تیل وغیرہ لگایا جاتا ہے جس سے گالوں کی کھال تروتازہ رہتی ہے جس طرح زمین پانی سے اور داڑھی موٹنے والا اس فائدہ سے محروم رہتا ہے۔ ❁

نیز ہومیو پیتھک علاج کی مشہور کتاب ”خاندانی علاج“ (ص ۵۱۳) میں مذکور ہے کہ داڑھی بڑھانے سے خناق جیسی خطرناک بیماری سے بچاؤ رہتا ہے۔

قارئین! سب سے بڑا فائدہ اس میں یہ ہے کہ یہ رسول اللہ صلی اللہ علیہ وسلم کی سنت ہے اور آپ نے اس کے بارے میں حکم بھی دیا ہے اور آپ صلی اللہ علیہ وسلم کی سنت

اور حکم کی تابعداری کرنا اللہ تعالیٰ کی محبت کا باعث ہے۔ جیسا کہ ارشاد ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ وَاللَّهُ غَفُورٌ رَحِيمٌ﴾ [آل عمران: ۳۱]

”اے رسول صلی اللہ علیہ وسلم آپ کہہ دیجئے کہ اگر تم اللہ سے محبت رکھتے ہو تو میرے

پچھے چلو، اللہ تم سے محبت کرے گا اور تمہارے گناہ معاف کر دے گا اور اللہ بڑا

ہی بخشنے والا مہربان ہے۔“

پس جو مسلمان داڑھی رکھتا ہے تو وہ اللہ تعالیٰ کا محبوب ہوتا ہے۔ اس سے

زیادہ اور کیا فائدہ ہو سکتا ہے۔

خاتمہ

قارئین! آخر میں جناب مودودی صاحب نے اس سنت کی جو توہین کی

ہے اس کا جائزہ لیا جاتا ہے۔ صاحب موصوف ”رسائل و مسائل“ (ص ۱۴۵، ج ۱)

میں فرماتے ہیں: ”اور خصوصاً فسق کی وہ آخر کیا تعریف کرتے ہیں جن کی بنا پر ان کی

تعیین کردہ مقدار سے کم داڑھی رکھنے والے پر فاسق کا اطلاق ہو سکتا ہے؟ مجھے سخت

افسوس ہے کہ بڑے بڑے علما خود حد و شرعیہ کو نہیں سمجھتے اور ایسے فتوے دیتے ہیں جو

صریحاً حد و شرعیہ سے متجاوز ہیں۔“

اور کچھ آگے چل کر فرماتے ہیں:

”میرے نزدیک کسی کی داڑھی کے چھوٹے یا بڑے ہونے سے کوئی خاص

فرق واقع نہیں ہوتا۔“ (ص ۱۵۱، بحوالہ ترجمان القرآن ربیع الاول، جمادی الثانی سن

۱۳۶۴ھ بمطابق مارچ، جون ۱۹۴۵ء نیز ص ۲۴۸-۲۵۵) میں بحوالہ ترجمان

القرآن صفر ۱۳۶۵ھ جنوری ۱۹۴۶ء میں ایک فتویٰ مع سوال و جواب مذکور ہے۔ جس سے چند اقتباسات پیش کئے جاتے ہیں۔

نمبر 1

آپ کا یہ خیال کہ جتنی بڑی دائرہ رکھتے تھے اتنی ہی بڑی دائرہ رکھنا سنت رسول صلی اللہ علیہ وسلم یا اسوہ رسول صلی اللہ علیہ وسلم ہے یہ معنی رکھتا ہے کہ آپ عادت رسول صلی اللہ علیہ وسلم کو بعینہ وہ سنت سمجھ رہے ہیں جس کے جاری کرنے کے لیے نبی صلی اللہ علیہ وسلم اور دوسرے انبیا مبعوث کئے جاتے رہے۔

نمبر 2

سنت کے متعلق لوگ عموماً یہ سمجھتے ہیں کہ نبی صلی اللہ علیہ وسلم نے جو کچھ اپنی زندگی میں کیا ہے وہ سب سنت ہے لیکن یہ بات بڑی حد تک درست ہونے کے باوجود ایک حد تک غلط بھی ہے۔ دراصل سنت اس طریق عمل کو کہتے ہیں جس کے سکھانے اور جاری کرنے کے لیے اللہ تعالیٰ نے اپنے نبی صلی اللہ علیہ وسلم کو مبعوث کیا تھا۔ اس سے شخصی زندگی کے وہ طریقے خارج ہیں جو نبی صلی اللہ علیہ وسلم نے بحیثیت ایک انسان ہونے کے یا بحیثیت ایک شخص ہونے کے جو انسانی تاریخ کے خاص دور میں پیدا ہوا تھا اختیار کئے۔ یہ دونوں چیزیں کبھی ایک ہی عمل میں مخلوط ہوتی ہیں اور ایسی صورت میں یہ فرق و امتیاز کرنا کہ اس عمل کا کونسا جزو سنت ہے اور کونسی عادت، بغیر اس کے ممکن نہیں ہوتا کہ آدمی اچھی طرح دین کے مزاج کو سمجھ چکا ہو۔ اصولی طور پر یوں سمجھئے کہ انبیا علیہم السلام انسان کو اخلاق صالح کی تعلیم دینے اور زندگی کے ایسے طریقے سکھانے کے لیے آتے

رہتے ہیں جو ﴿فَطَرَتِ اللّٰهُ الَّتِي فَطَرَ النَّاسَ عَلَيْهَا﴾ [۳۰/ الروم: ۳۰] کے ٹھیک ٹھاک منشاء کے مطابق ہوں ان اخلاقی اور فطری طریقوں میں ایک چیز تو روح کی حیثیت رکھتی ہے اور دوسری چیز قالب و مظہر کی حیثیت۔ بعض امور میں روح اور قالب دونوں اسی شکل میں مطلوب ہوتے ہیں۔ جس مشکل میں بھی اپنے قول و عمل سے ان کو واضح کرتا ہے اور بعض امور میں روح اخلاق و فطرت کے لیے۔ نبی صلی اللہ علیہ وسلم اپنے مخصوص تمدنی حالات اور اپنے مخصوص افتاد مزاج کے لحاظ سے ایک خاص عملی قالب اختیار کرتا ہے اور شریعت کا مطالبہ ہم سے صرف یہ ہوتا ہے کہ ہم اس روح اخلاق و فطرت کو اختیار کریں، رہا وہ عملی قالب جو پیغمبر نے اختیار کیا تھا اسے اختیار کرنے یا نہ کرنے کی شرعاً آزادی ہوتی ہے۔ پہلے قسم کے معاملات میں سنت صرف وہ روح اور اخلاق و فطرت ہے جو شریعت میں مطلوب ہے نہ کہ وہ عملی قالب جو صاحب شریعت نے اس کے اظہار کے لیے اختیار کیا۔

نمبر 3

اسی طرح داڑھی کے معاملے میں جو شخص حکم کا یہ منشا سمجھتا ہو کہ اسے بلا نہایت بڑھنے دیا جائے وہ اپنی اس رائے پر عمل کرے اور جو شخص کم سے کم ایک مشت کو حکم کا منشا پورا کرنے کے لیے ضروری سمجھتا ہو وہ اپنی رائے پر عمل کرے اور جو شخص مطلقاً داڑھی رکھنے کو (بلا قید مقدار) حکم کا منشا پورا کرنے کے لیے کافی سمجھتا ہو وہ اپنی رائے پر عمل کرے۔ ان تینوں گروہوں میں کسی کو یہ کہنے کا حق نہیں ہے کہ استنباط و اجتہاد سے جو رائے اس نے قائم کی ہے وہی شریعت ہے اور اس کی پیروی سب لوگوں

پر لازم ہے۔ ایسا کہنا اس چیز کو سنت قرار دینا ہے جس کے سنت ہونے کا کوئی ثبوت نہیں اور یہی وہ بات ہے جس کو میں بدعت کہتا ہوں۔ رہا یہ استدلال کہ نبی صلی اللہ علیہ وسلم نے داڑھی رکھنے کا حکم دیا اور اس حکم پر خود ایک خاص طرح کی داڑھی رکھ کر اس کی عملی صورت بتادی۔ لہذا حدیث سے حضور صلی اللہ علیہ وسلم کی جتنی داڑھی مذکور ہے اتنی ہی اور ویسی داڑھی رکھنا سنت ہے تو یہ ویسا ہی استدلال ہے جیسے کوئی شخص یہ کہے کہ حضور صلی اللہ علیہ وسلم نے ستر عورت کا حکم دیا ہے اور ستر چھپانے کے لیے ایک خاص طرز کا لباس استعمال کر کے بتادیا۔ لہذا اس طرز کے لباس سے تن پوشی کرنا سنت ہے۔ اگر یہ استدلال درست ہے تو میرے نزدیک آج متبعین سنت میں سے کوئی شخص اس کی اتباع نہیں کر رہا۔ جیسا کہ میں پہلے عرض کر چکا ہوں کہ تمدن و معاشرت میں ایک چیز وہ اخلاقی اصول ہیں جن کو زندگی میں جاری کرنے کے لیے نبی تشریف لائے تھے اور دوسری چیز وہ عملی صورتیں ہیں جن کو نبی صلی اللہ علیہ وسلم نے ان اصولوں کی پیروی کے لیے خود اپنی زندگی میں اختیار کیا۔ یہ عملی صورتیں کچھ تو حضور صلی اللہ علیہ وسلم کے شخصی مذاق اور طبیعت کی پسند پر مبنی تھیں، کچھ اس ملک کی معاشرت پر جس میں آپ پیدا ہوئے تھے اور کچھ اس زمانہ کے حالات پر جس میں آپ صلی اللہ علیہ وسلم مبعوث ہوئے تھے۔ ان میں سے کسی چیز کو بھی تمام اقوام اور تمام لوگوں کے لیے سنت بنا دینا مقصود نہ تھا۔

قارئین! ان عبارات کو غور سے پڑھیں، یہاں چند باتیں قابل غور ہیں:

① سنت اور عادت میں فرق کرنا۔ حالانکہ رسول اللہ صلی اللہ علیہ وسلم کی سب عادتیں اور خصالتیں ہمارے لیے سنت ہیں۔ ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الاحزاب: ۲۱]

”تم لوگوں کے لیے رسول اللہ صلی اللہ علیہ وسلم کا ایک عمدہ نمونہ موجود ہے۔“

اور یہاں یہ فرق نہیں بتایا گیا کہ آپ صلی اللہ علیہ وسلم کا فلاں کام اس ”عمدہ نمونہ“ میں داخل نہیں ہے۔ یہ تفریق ایک قسم کی غنی تشریح ہے۔ جس سے بے دین اور طرد لوگوں کے لیے ایک دروازہ کھل جاتا ہے کہ جو کام آپ کو پسند نہ آئے اس کو آپ صلی اللہ علیہ وسلم کی عادت کہہ کر غیر ضروری قرار دے دیتے ہیں۔

② اس قاعدہ پر داڑھی کے مسئلہ کو متفرع کیا گیا ہے حالانکہ اس کے لیے پھر جدا دلیل چاہیے کہ داڑھی بڑھانا رسول اللہ صلی اللہ علیہ وسلم کی صرف ذاتی عادت تھی یا شرعی عمل تھا۔ اس کے لیے کوئی دلیل نہیں بلکہ متعدد دلیلیں اس پر شاہد ہیں کہ یہ آپ صلی اللہ علیہ وسلم کا عمل تھا نہ کہ محض عادت۔ سب سے پہلی بات یہ ہے کہ خود مودودی صاحب نے اپنے بیان میں اقرار کیا ہے کہ رسول اللہ صلی اللہ علیہ وسلم نے داڑھی چھوڑنے کا حکم دیا ہے یہ خود زبردست دلیل ہے کہ یہ شرعی حکم ہے کیونکہ رسول اللہ صلی اللہ علیہ وسلم کے حکم کی مخالفت فتنے اور عذاب کا موجب ہے۔ جیسا کہ پہلی دو احادیث کی تشریح میں سورہ نور کی آیت گزری ہے۔

ثانیاً: جب کہ رسول اللہ صلی اللہ علیہ وسلم نے داڑھی کاٹنے والوں کی طرف نظر اٹھا کر دیکھنا بھی پسند نہیں فرمایا۔ جیسا کہ حدیث نمبر 11 میں گزرا ہے۔ یہ خود بڑی دلیل ہے کہ یہ شرعی حکم تھا نہ کہ محض آپ صلی اللہ علیہ وسلم کی عادت تھی۔

ثالثاً: داڑھی کاٹنے کو مشرکین اور مجوسیوں کا شعار کہا گیا ہے جیسا کہ حدیثوں میں بیان ہوا، اس سے ثابت ہوا کہ داڑھی اسلامی شعار ہے اور اس کو محض عادت کہنا اسلامی شعاری توہین کے برابر ہے۔

رابعاً: آپ صلی اللہ علیہ وسلم نے مشرکین اور مجوس کے ساتھ مخالفت کرنے کا حکم دیتے ہوئے

داڑھی کو بڑھانے اور موچھیں کاٹنے کا حکم فرمایا۔ اس سے بھی ثابت ہوا کہ یہ شرعی عمل ہے، اس کو محض عادت کہنا شرعی عمل کو گراپنے اور مٹانے کے مترادف ہے۔

خامساً: اوپر حدیث نمبر 11 میں رسول اللہ صلی اللہ علیہ وسلم کا فرمان گزرا کہ میرے پروردگار نے مجھے داڑھی چھوڑنے اور موچھیں کاٹنے کا حکم دیا ہے۔ اس سے بھی ثابت ہوا کہ یہ محض آپ صلی اللہ علیہ وسلم کی عادت نہ تھی بلکہ رب العالمین کے فرمان کی تعمیل تھی اور اس سے ان لوگوں کا خیال بھی رد ہوا کہ رسول اللہ صلی اللہ علیہ وسلم نے عرب کے رواج کی متابعت کرتے ہوئے داڑھی بڑھائی تھی بلکہ ثابت ہوا کہ آپ صلی اللہ علیہ وسلم نے اللہ تعالیٰ کے حکم کی اتباع کرتے ہوئے اس طرح کیا۔

سادساً: اس کو فطرت میں شمار کرنا خود دلیل ہے کہ داڑھی بڑھانا اس دین کا جزو ہے۔ جس کو رسول اللہ صلی اللہ علیہ وسلم لائے تھے۔

سابعاً: داڑھی بڑھانا ابراہیم علیہ السلام کی ملت میں تھا۔ اس لیے اس کو محض عادت نہیں کہا جاسکتا۔

ثامناً: یہ بھی ثابت ہوا کہ پہلے انبیاء علیہم السلام کی داڑھیاں بھی بڑھی ہوئی تھیں۔ پس اس کو صرف عادت کہنے والے یہ سوچیں کہ یہ کسی خاص قوم یا سوسائٹی کی عادت نہیں بلکہ اللہ کے نبیوں اور رسولوں علیہم السلام کی عادت ہے۔ پس اگر وہ بھی شرعی عمل نہیں تو پھر کس چیز کا یہ نام ہے؟

③ اس مضمون میں ”فطرة اللہ“ کا بھی ذکر ہے اور پر بیان ہوا کہ داڑھی بڑھانا بھی فطرت اور ان نیک کاموں میں سے ہے جن کے سکھانے کے لیے رسول اللہ صلی اللہ علیہ وسلم مبعوث ہوئے۔

④ روح اور قالب کی بھی عجیب مثال ہے حالانکہ قالب کی خوبی یا برائی روح کی خوبی یا برائی پر موقوف ہے اور بالخصوص اللہ کے رسول صلی اللہ علیہ وسلم جن کا قالب اور روح دونوں یقیناً صاف اور سب قالبوں اور روحوں سے اعلیٰ ہے پس آپ کی ظاہری شکل اور قالب آپ کی روح کی صفائی پر مبنی ہے اور اگر ہم آپ کے ظاہری قالب کی پیروی سے آزاد ہیں تو باقی کوئی ہم پر پابندی ہے اور صحابہ کرام رضی اللہ عنہم تو آپ صلی اللہ علیہ وسلم کے ظاہر قالب کو ہی دیکھتے تھے۔ چنانچہ جابر رضی اللہ عنہ رسول اللہ صلی اللہ علیہ وسلم کے حج کا واقعہ بیان کرتے ہوئے فرماتے ہیں:

حتى اذا ستوت به ناقته على البداء نظرت الى مد بصرى من بين يديه من ركب و ماش و عن يمينه مثل ذلك و عن يساره مثل ذلك و من خلفه مثل ذلك و رسول الله ﷺ بين اظهرنا و عليه ينزل القرآن و هو يعرف تاويله و ما عمل من شىء عملنا به ❁

”میدان بیداء میں جب آپ صلی اللہ علیہ وسلم کی سواری آپ کو لے کر اٹھی تو میں نے آپ کے آگے، دائیں، بائیں اور پیچھے دیکھا تو میری نظر کی پہنچ تک سوار اور پیدل آدمی تھے۔ آپ صلی اللہ علیہ وسلم ہمارے درمیان تھے اور آپ پر ہی قرآن نازل ہو رہا تھا اور آپ ہی اس کی تفسیر اور مراد کو جانتے تھے۔ ہم تو وہی عمل کرتے تھے جس طرح آپ کرتے تھے۔“

ثابت ہوا کہ آپ صلی اللہ علیہ وسلم کا ظاہری قالب دنیا کے لیے نمونہ تھا۔

⑤ داڑھی کی بابت جو تین صورتیں مودودی صاحب نے بیان کی ہیں وہ محض خیالی اور دماغی اختراع کا نتیجہ ہیں کیونکہ حدیث میں تو صرف اعفاء یعنی داڑھی چھوڑنے کا حکم ہے۔ یہی ایک صورت صحیح ہے اس کو استنباط کہنا غلط ہے کیونکہ یہ صریح نص ہے۔ البتہ باقی دو صورتیں یعنی قبضہ کے برابر یا کوئی نہ کوئی مقدار ان دونوں صورتوں کو استنباط کہا جائے تو اور بات ہے اور یہ قاعدہ مسلم ہے کہ نص کے مقابلہ میں استنباط کوئی چیز نہیں ہے۔ اس سے چھوٹی داڑھی والے تو خوش ہو سکتے ہیں لیکن اہل تحقیق کے نزدیک اس کی قدر و قیمت نہیں ہے کیونکہ یہاں نص صریح موجود ہے۔

⑥ یہ بھی عجیب بات ہے کہ داڑھی چھوٹی یا بڑی ہونے میں کوئی فرق نہیں حالانکہ رسول اللہ صلی اللہ علیہ وسلم نے بالکل چھوڑ دینے، بڑھانے اور زیادہ کرنے کا حکم دیا ہے۔ جیسا کہ حدیث کے الفاظ گزرے تو پھر اس کو گھٹانے یا چھوٹی کرنے سے بہت بڑا فرق اور حکم کی مخالفت لازم آتی ہے۔

⑦ رسول اللہ صلی اللہ علیہ وسلم کی داڑھی مبارک کے برابر داڑھی بڑھانے کو سنت نہ کہنا خود سنت پر سنگین حملہ ہے۔

⑧ جبکہ رسول اللہ صلی اللہ علیہ وسلم نے داڑھی کو منڈوانے یا کٹوانے کو مجوسیوں اور مشرکوں کا خاصا بتلایا اور پھر ہمیں داڑھی چھوڑنے اور بڑھانے کا حکم دیا ہے جس سے صاف ظاہر ہے کہ آپ صلی اللہ علیہ وسلم جن رسوم کی اصلاح کرنے کے لیے تشریف لائے ان میں سے ایک یہ بھی ہے۔ پس اس پر اعتراض کرنا دشمنی یا کم از کم، کم فہمی ہے۔

⑨ رسول اللہ صلی اللہ علیہ وسلم کے سب کاموں کو سنت کہنے کے عقیدہ کو غلط کہنا اپنی طرف سے سنت میں تقسیم کرنی ہے جس کی اجازت رسول اللہ صلی اللہ علیہ وسلم کے بعد کسی کو حاصل نہیں۔

⑩ نیز یہ کہنا کہ سنت میں سے دو حالتیں خارج ہیں (۱) جو کام رسول اللہ صلی اللہ علیہ وسلم نے بحیثیت انسان ہونے کے کئے ہیں۔ (۲) یا وہ جو کہ آپ صلی اللہ علیہ وسلم نے اس حیثیت سے کئے ہیں کہ آپ صلی اللہ علیہ وسلم خاص اس دور میں تھے جبکہ وہ کام مروج تھے۔ یہ قاعدہ انتہائی خطرناک ہے۔ کئی کام ایسے حیلوں کے ذریعے رد کئے جاسکتے ہیں۔ اولاً یہ تخصیص شرعی دلائل کی بنیاد نہیں ہے۔ ثانیاً: آپ صلی اللہ علیہ وسلم کی پوری زندگی کو امت کے لیے اسوۂ حسنہ کہا گیا ہے اور ان میں سے صرف وہی چیز خاص ہو سکتی ہے جس کی تخصیص کے لیے قرآن یا حدیث میں کوئی نص موجود ہو اور یہاں ایسی کوئی نص موجود نہیں۔ ثالثاً: واقعی رسول اللہ صلی اللہ علیہ وسلم ایک ایسے دور میں پیدا ہوئے جس میں عقیدہ، عمل اور عبادت بلکہ پوری زندگی کی بابت کئی رسمیں اس دور کے لوگوں میں موجود تھیں جن میں سے کئی آپ صلی اللہ علیہ وسلم نے رد فرمائیں اور منادیں اور کچھ رسومات بحال بھی رکھیں اور اگر بالفرض یہ تسلیم کیا جائے کہ داڑھی کو بڑھانا صرف عربوں کی رسم تھی لیکن آپ نے اس کو نہیں مٹایا اور اگر بات صرف اس قدر ہوتی تو کہا جاسکتا کہ داڑھی بڑھانا جائز ہے کیونکہ آپ صلی اللہ علیہ وسلم نے اس رسم کو نہیں مٹایا۔ لیکن یہاں تو حکم اور تاکید موجود ہے بلکہ آپ صلی اللہ علیہ وسلم اس کو فطرت میں شمار کر رہے ہیں اور داڑھی مونڈے ہوئے کی طرف نظر بھی نہیں اٹھاتے جس سے ہر ایک مسلمان سمجھ سکتا ہے کہ یہ ایک شرعی رسم ہے۔ اس لیے مسلمانوں کے لیے ضروری اور لازمی ہے۔

⑪ جس کام کے لیے رسول اللہ صلی اللہ علیہ وسلم حکم دیں اس پر آپ کا عمل ہو، ایسے حکم کی تعمیل کے لیے اور کونسا واضح ثبوت ہو سکتا ہے؟ پس ایسے حکم کو کسی اعتبار میں نہ لانا دور جدید کی شریعت ہے۔

12 جو تین صورتیں داڑھی کی بابت ذکر کی گئی ہیں ان کے متعلق مودودی صاحب فرماتے ہیں کہ اپنی رائے پر عمل کرے۔ یہ بھی عجیب فتویٰ ہے جبکہ نص نبوی صلی اللہ علیہ وسلم صریح موجود ہے کہ واعفوا اللہمی پھر بھی ہر ایک اپنی رائے کو استعمال کرے جس کے معنی ہیں کہ رسول اللہ صلی اللہ علیہ وسلم کا فرمان مسلمانوں کے لیے کوئی ضابطہ نہیں ہے۔ (نعوذ باللہ من ذلک)

13 دلائل سے ثابت ہو چکا کہ داڑھی بڑھانا رسول اللہ صلی اللہ علیہ وسلم کا طریقہ اور سنت ہے بلکہ آپ صلی اللہ علیہ وسلم کا حکم ہے پھر بھی مودودی صاحب فرماتے ہیں کہ ان تینوں آراء میں کسی کو شریعت نہیں کہا جا سکتا۔ حالانکہ پہلی صورت یعنی داڑھی کو بالکل چھوڑ دینا تو حدیث کے الفاظ میں منصوص ہے۔ پس اس کو بھی شریعت نہ کہنا جرات عظیم ہے اور اس کو اپنی رائے کہنا حدیث کی توہین ہے۔

14 رسول اللہ صلی اللہ علیہ وسلم کے معمولات کی دو قسمیں بتلاتے ہیں جن میں سے ایک بقول مودودی وہ اعمال ہیں جو کہ آپ کے اپنے مذاق اور شخصیت پر موقوف ہیں اور کچھ وہ جو کہ ایک ایسے معاشرہ میں موجود تھے جس میں آپ صلی اللہ علیہ وسلم مبعوث ہوئے۔ یہ سب کچھ آپ صلی اللہ علیہ وسلم کی شان کے خلاف، بلکہ آپ صلی اللہ علیہ وسلم کی شان میں گستاخی ہے، بلکہ آپ کی عصمت میں خلل پیدا کرنا ہے۔ افسوس! آپ صلی اللہ علیہ وسلم کو بھی ان دنیاوی لیڈروں کا مقام دیا گیا جو کہ ہمیشہ ماحول سے متاثر ہوتے رہتے ہیں حالانکہ رسول اللہ صلی اللہ علیہ وسلم تو ماحول کو اللہ کی شریعت اور ضابطوں کے مطابق بنانے میں کوشاں رہے۔ خود فرماتے ہیں:

((بُعِثْتُ لِأَتَمِّمَ صَالِحَ الْأَخْلَاقِ))

”میں نیک اور صالح اخلاق کی تکمیل کے لیے بھیجا گیا ہوں۔“ ❁

پس آپ کے متعلق یہ گمان کرنا کہ آپ صلی اللہ علیہ وسلم نے اپنی طبعی پسند یا ماحول کے اثر کی وجہ سے یہ کام کئے، آپ کے متعلق سوء ظن اور فاسد گمان ہے۔

❁ رسول اللہ صلی اللہ علیہ وسلم کے کسی عمل کے لیے یہ کہنا کہ سب لوگوں یا قوم کے لیے یہ کام سنت بنانا مقصوم نہ تھا اس آیت کے صریحاً منافی ہے:

﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ [الاعراف: ۱۵۸]

”آپ کہہ دیجئے کہ لوگو! میں تم سب کی طرف اللہ کا رسول ہوں۔“

بلکہ آیت

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الاحزاب: ۲۱]

میں جمیع مسلمانوں سے خطاب ہے۔

اللہ تعالیٰ سب مسلمانوں کو صحیح راستے پر عمل کرنے کی توفیق عطا فرمائے! (آمین)



